

آساك قڊورى

سوالاً جواباً

مفتى به اقوال كى وضاحت

طالب دعا

محمد نقيب عارف مدنى

جامعة المدينة حبيبى مسجد

امام قدوری کا تعارف

نام و نسب: ابوالحسن احمد بن محمد بن احمد بن جعفر بن حمدان البغدادي القدوري۔

پیدائش

آپ کا نام: احمد

کنیت: ابوالحسن

نسبت: قدوری

آپ رحمۃ اللہ علیہ شہر بغداد میں سن 362 ہجری میں پیدا ہوئے۔ اسی لئے آپ کو بغدادی بھی کہا جاتا ہے۔

قدوری کی نسبت

- دور جمع ہے، اس کی واحد "قدر" آتی ہے، جس کے معنی "ہانڈی" یا "دیگ" کے ہیں۔ آپ کے خاندان میں دیگ سازی کا یا ان کی خرید و فروخت کا کام کیا جاتا تھا، اسی کی طرف نسبت کر کے آپ کو قدوری کہا جاتا ہے۔
- ایک دوسری وجہ یہ بھی ہو سکتی ہے کہ کچھ لوگوں کا ماننا ہے کہ یہ آپ کی بستی کی طرف نسبت ہے، کیونکہ آپ کی بستی کا نام "قدور تھا۔

حصول علم

آپ نے علم فقہ اور علم حدیث، رکن الاسلام ابو عبد اللہ محمد بن یحییٰ بن مہدی جرجانی سے حاصل کیا، جو امام ابو بکر احمد جصاص کے شاگرد ہیں۔
علم حدیث محمد بن علی بن سوید اور عبید اللہ بن محمد جوشنی سے روایت کرتے ہیں۔

آپ کے تلامذہ

آپ کے شاگردوں میں (1) ابو بکر احمد بن علی بن ثابت خطیب بغدادی صاحب تاریخ، (2) قاضی القضاۃ ابو عبد اللہ محمد بن علی بن محمد دامغانی، (3) قاضی مفضل بن مسعود بن محمد بن یحییٰ بن ابی الفرج تنوخی صاحب اخبار النخویین وغیرہ ہیں۔

آپ کی توثیق:

علامہ سمعانی آپ کے تعلق سے لکھتے ہیں کہ آپ صدوق اور فقیہ تھے۔ آپ کی وجہ سے عراق میں ریاست اور مذہب حنفیہ کمال پر پہنچی اور آپ کی بڑی قدر و منزلت ہوئی۔ آپ کی تقریر و تحریر میں بڑی دلکشی تھی۔ آپ ہمیشہ تلاوت قرآن کرتے تھے۔ اسی طرح ابو محمد القاضی نے طبقات الفقہاء "میں آپ کی پر زور تعریف کی ہے۔

آپ کا مقام:

ابن پاشا کی ترتیب کے اعتبار سے فقہاء میں آپ کا مقام پانچویں طبقہ کے لوگوں میں ہے، لیکن اکثر علماء نے آپ کو تیسرے طبقہ میں رکھا ہے۔

وفات

آپ نے تقریباً 66 سال کی عمر پائی، اور 5 رجب سن 428ھ بروز اتوار شہر بغداد ہی میں داعی اجل کو لبیک کہا۔

آپ کو "درب ابی خلف" میں دفنایا گیا، پھر اس کے بعد آپ کو "شارع منصور" منتقل کر کے ابو بکر خوارزمی حنفی کے پہلو میں لٹایا گیا۔

آپ کی چند تصانیف یہ ہیں۔

- تجرید: یہ سات جلدوں میں ہے۔ اور حنفیہ اور شافعیہ کے اختلافی مسائل پر بحث ہے۔
- مسائل الخلاف: امام ابو حنیفہ اور آپ کے شاگردوں کے مابین فروعی اختلافات کا ذکر کیا گیا ہے۔
- کتاب التقریب: مسائل کو مع دلائل ذکر کیا گیا ہے۔
- شرح مختصر الکفرخی
- شرح ادب القاضی
- المختصر قدوری وغیرہ

اصطلاحات کی تعریفات

بیع: دو شخصوں کا باہم مال کو مال سے ایک مخصوص صورت کے ساتھ تبادلہ کرنا

خیار شرط: بائع اور مشتری کا عقد میں یہ شرط کرنا کہ اگر منظور نہ ہو تو بیع باقی نہ رہے گی اسے خیار شرط کہتے ہیں۔

خیار رویت: مشتری کا بائع سے کوئی چیز بغیر دیکھے خریدنا اور دیکھنے کے بعد اس چیز کے پسند نہ آنے پر بیع کے فسخ (ختم) کرنے کے اختیار کو خیار رویت کہتے ہیں

خیار عیب: بائع کا بیع کو عیب بیان کیے بغیر بیچنا یا مشتری کا ثمن میں عیب بیان کیے بغیر چیز خریدنا اور عیب پر مطلع ہونے کے بعد اس چیز کے واپس کر دینے کے اختیار کو خیار عیب کہتے ہیں

بیع فاسد: جس صورت میں بیع کا کوئی رکن مفقود ہو یا وہ چیز بیع کے قابل ہی نہ ہو وہ بیع باطل ہے۔ اگر رکن بیع یا محل بیع میں خرابی نہ ہو بلکہ اس کے علاوہ کوئی خرابی ہو تو وہ بیع فاسد ہے

اقالہ: دو شخصوں کے مابین جو عقد ہوا ہے اس کے اٹھانے کو اقالہ کہتے ہیں۔

مرباحہ اور تولیہ: جو چیز جس قیمت پر خریدی جاتی ہے اور جو کچھ اخراجات اُس کے متعلق کیے جاتے ہیں ان کو ظاہر کر کے اس پر نفع کی ایک مقدار بڑھا کر کبھی فروخت کرتے ہیں اس کو مباحہ کہتے ہیں اور اگر نفع کچھ نہیں لیا تو اس کو تولیہ کہتے ہیں۔

ربا (سود): عقد معاوضہ میں جب دونوں طرف مال ہو اور ایک طرف زیادتی ہو کہ اس کے مقابل میں دوسری طرف کچھ نہ ہو یہ سود ہے۔

سلم: وہ بیع جس میں ثمن (قیمت) فوراً ادا کرنا ضروری ہو اور بیع بعد میں مشتری کے حوالے کرنا بائع پر لازم ہو۔

دھن: دوسرے کے مال کو اپنے حق میں اس لئے روکنا کہ اس کے ذریعہ سے اپنے حق کا کل یا جزء وصول کرنا ممکن ہو۔

صرف: بیع صرف یعنی ثمن کو ثمن کے عوض بیچنا، ثمن سے مراد عام ہے چاہے ثمن خلقی ہو جیسے سونا چاندی یا غیر خلقی جیسے پیسہ، نوٹ وغیرہ

حجر: کسی شخص کے تصرفات کو روک دینے کو حجر کہتے ہیں۔

اقرار: کسی دوسرے کے حق کا اپنے ذمہ ہونے کی خبر دینا اقرار ہے۔

اجارہ: کسی شے کے نفع کا، عوض کے مقابل، کسی شخص کو مالک کر دینا اجارہ ہے۔ مزدوری پر کام کرنا اور ٹھیکہ اور کرایہ اور نوکری یہ سب اجارہ ہی کے اقسام ہیں

(نقیب عارف مدنی)

شفعہ: غیر منقول جائیداد کو کسی شخص نے جتنے میں خرید اتنے ہی میں اُس جائیداد کے مالک ہونے کا حق جو دوسرے شخص کو حاصل ہو جاتا ہے اس کو شفعہ کہتے ہیں

مضاربت: تجارت میں شرکت کی وہ قسم کہ جس میں ایک جانب سے مال ہو اور ایک جانب سے کام ہو

وکالت: جو تصرف خود کر سکتا ہو اس میں دوسرے کو اپنے قائم مقام کر دینا۔

کفالت: ایک شخص اپنے ذمہ کو دوسرے کے ذمہ کے ساتھ مطالبہ میں ملا دے یعنی مطالبہ ایک شخص کے ذمہ تھا دوسرے نے بھی مطالبہ اپنے ذمہ لے لیا خواہ وہ مطالبہ نفس کا ہو یا دین یا عین کا

حوالہ: دین کو اپنے ذمہ سے دوسرے کے ذمہ کی طرف منتقل کر دینے کو حوالہ کہتے ہیں۔

صلح: نزاع (جھگڑا) دور کرنے کے لیے جو عقد کیا جائے اس کو صلح کہتے ہیں۔

ہبہ: کسی چیز کا دوسرے کو بلا عوض مالک کر دینا ہبہ ہے یعنی اس میں عوض ہونا شرط و ضروری نہیں۔

وقف: کسی شے کو اپنی ملک سے خارج کر کے خالص اللہ کی ملک کر دینا اس طرح کہ اس کا نفع لوگوں میں سے جس کو چاہے ملتا رہے۔

غصب: مال منقوم محترم منقول سے جائز قبضہ کو ہٹا کر ناجائز قبضہ کرنا غصب ہے جبکہ یہ قبضہ خفیہ نہ ہو

ودیعت: دوسرے شخص کو اپنے مال کی حفاظت پر مقرر کر دینے کو ایداع کہتے ہیں اور اس مال کو وديعت کہتے ہیں جس کو عام طور پر امانت کہا جاتا ہے۔

عاریت: دوسرے شخص کو چیز کی منفعت کا بغیر عوض مالک کر دینا عاریت ہے۔

لقیط: لقیط اس بچہ کو کہتے ہیں جس کو اس کے گھر والوں نے اپنی تنگدستی یا بدنامی کے خوف سے پھینک دیا ہو۔

لقطہ: اس مال کو کہتے ہیں جو (گرا) پڑا ہوا کہیں مل جائے۔

حظر و اباحت: حظر (منوع) اور اباحت (مباح) چیزوں کے بیان کو کہتے ہیں۔

وصیت: شریعت میں وصیت کرنے کا مطلب یہ ہے کہ بطور احسان کسی کو اپنے مرنے کے بعد اپنے مال یا منفعت کا مالک بنانا۔

(بہار شریعت)

کتاب البیوع

سوال: بیع کا لغوی و اصطلاحی معنی کیا ہے؟

جواب: بیع کا لغوی معنی **خریدنا و بیچنا**

اصطلاحی معنی

مبادلة المال بالمال بالتراضي

مال کا مال کے بدلے رضامندی کے ساتھ تبادلہ کرنا بیع کہلاتا ہے

بہار شریعت میں ہے

دو شخصوں کا باہم مال کو مال سے ایک مخصوص صورت میں تبادلہ کرنا یا آپس کی رضامندی سے ایک مال کو دوسرے مال سے بدل لینے کو بیع کہتے ہیں

سوال: بیع کون سے الفاظ سے ہوگی؟

جواب: ایجاب و قبول کے الفاظ فارسی و اردو وغیرہ ہر زبان کے ہو سکتے ہیں

(1) دونوں کے الفاظ ماضی کے ہوں جیسے خرید بیچا

(2) یا دونوں حال کے ہوں جیسے خریدتا ہوں بیچتا ہوں

(3) یا ایک ماضی اور ایک حال ہو مثلاً ایک نے کہا بیچتا ہوں دوسرے نے کہا خریدا

نوٹ: مستقبل کے صیغہ سے بیع نہیں ہو سکتی دونوں کے لفظ مستقبل کے ہوں یا ایک کا مثلاً خریدوں گا بیچوں گا کہ مستقبل کا لفظ آئندہ عقد کرنے کے ارادہ پر دلالت کرتا ہے فی الحال عقد ثابت نہیں کرتا۔

سوال: بیع کے کتنے اور کون کون سے ارکان ہیں؟

جواب: بیع کے دو ارکان ہیں:

ایجاب: متعاقدین میں سے جو پہلے کلام کرے یا آخر کرے

قبول: جو بعد میں کلام کرے یا آخر قبول کرے

سوال: بیع کی کتنی اور کون کون سی شرائط ہیں؟

جواب: بیع کی آٹھ شرائط ہیں:

* بائع و مشتری کا عاقل ہونا۔

* عاقد کا متعدد ہونا۔

* ایجاب و قبول میں موافقت کا ہونا۔

* ایجاب و قبول کا ایک مجلس میں ہونا۔

* ہر ایک کا دوسرے کے کلام کو سنا۔

* بیع کا موجود ہونا، مال مقوم ہونا۔

* بیع کا موقت نہ ہو اگر موقت ہے مثلاً اتنے دنوں کے لیے بیچا ہے یہ بیع درست نہیں۔

* بیع و ثمن دونوں اس طرح معلوم ہوں کہ کوئی جھگڑا پیدا نہ ہو سکے۔

سوال: بیع کا کیا حکم ہے؟

جواب: مشتری بیع کا مالک ہو جائے اور بائع ثمن کا جس کا نتیجہ یہ ہو گا کہ بائع پر واجب ہے کہ بیع کو مشتری کے حوالے کرے اور مشتری پر واجب کہ بائع کو ثمن دے دے۔

سوال: وہ کون سی صورت ہے جس میں ایجاب و قبول کرنے کے بعد بھی بیع توڑ سکتے ہیں؟

جواب: ایجاب و قبول کرنے کے بعد اس میں عیب نظر آجائے یا اس چیز کو نہ دیکھا ہو تو اس صورت میں بیع توڑ سکتے ہیں۔

سوال: ثمن مطلق سے کب بیع درست ہے۔

جواب: جب ثمن مطلق کا وصف اور مقدار معلوم ہو تو اب بیع کرنا درست ہے۔

سوال: ادھار بیع کب جائز ہے؟

جواب: ادھار بیع جائز ہے جب پینٹ دینے کی مدت معلوم ہو۔

سوال: مَنْ أَطْلَقِ الثَّمَنَ اس عبارت سے کیا مراد ہے؟

جواب: جس شخص نے ثمن کو بیع میں مطلق رکھا تو ثمن شہر کی زیادہ استعمال ہونے والی کرنسی پر محمول ہو گا۔ اگر مختلف کرنسیاں یکساں رائج ہوں تو بیع فاسد ہو جائے گی مگر اس صورت میں جائز ہو جائے گی جب کسی معین کرنسی کو بیان کر دے۔

سوال: اناج کی بیج معین پتھر و برتن کے ساتھ جائز ہے یا نہیں؟

جواب: اناج کی بیج ماپ کے، اندازے سے اور معین برتن کے ساتھ جس کی مقدار کی پہچان نہ ہو یا معین پتھر کے وزن کے ساتھ جس کی مقدار معلوم نہ ہو ان کی بیج جائز ہے۔

سوال: اگر کسی نے گندم کا ڈھیر بیچا اور یہ کہا ہر بوری ایک درہم کے بدلے آیا یہ بیج جائز ہے یا نہیں۔ اختلاف ائمہ بیان کریں؟

جواب: امام اعظم رحمۃ اللہ علیہ کے نزدیک جس نے گندم کے ڈھیر کی بیج اس طرح کی ہر بوری ایک درہم کے بدلے توفیق ایک بوری میں بیج جائز ہوگی اور باقیوں میں اس وقت تک باطل رہے گی جب تک تمام بوریوں کا ذکر نہ کرے۔

صاحبین رحمۃ اللہ علیہما کے نزدیک دونوں صورتوں میں بیج جائز ہے۔ کیوں کہ جہالت دور کرنا انکے ہاتھ میں ہے

سوال: اگر کسی نے بکریوں کا ریوڑ بیچا اور یہ کہا ایک بکری ایک درہم کے بدلے تو کیا اس طرح کی بیج کرنا جائز ہے؟

جواب: کسی نے بکریوں کا ریوڑ بیچا کہ ہر بکری ایک درہم کے بدلے ہوگی تو یہ بیع بکریوں میں فاسد ہوگی۔

سوال: اگر کسی نے کپڑا گز کے حساب سے بیچا اور ایک گز ایک درہم کے بدلے تو کیا یہ بیج جائز ہے؟

جواب: اگر اس نے کپڑے کے تمام گزوں کا ذکر نہیں کیا تو سب میں بیج فاسد ہوگی۔

سوال: اگر کسی نے اناج کا ڈھیر سو بوری سودرہم کے بدلے یا دس گز کپڑا دس درہم کے بدلے یا سو گز زمین سو گز کے بدلے خرید اپھر ان تمام میں

مشتري نے کمی یا زیادتی پائی تو اس کا کیا حکم ہوگا؟

جواب: کسی نے کھانے کا ڈھیر اس شرط پر خرید کہ سو بوری سودرہم کے بدلے پھر اس کو کم پایا تو مشتری کو اختیار ہے چاہے تو مشتری موجود چیز اس کے

حصے کے ثمن سے لے لے چاہے تو بیع توڑ دے اگر اس میں زیادتی پائی تو زیادہ مال بائع کا ہوگا۔

اسی طرح کپڑا خرید کہ دس گز دس درہم کے بدلے یا زمین کی خریداری کی اس شرط پر کہ سو گز سودرہم کے بدلے پھر اس زمین میں کمی پایا کپڑا کم

پایا تو مشتری کو اختیار ہے اگر چاہے تو تمام ثمن کے بدلے اس کو لے لے اور اگر چاہے تو چھوڑ دے۔ اور اگر اس گز سے زیادہ پایا جس کا ذکر کیا تھا تو وہ

مشتري کے لیے ہے اور بائع کو اس میں کوئی اختیار نہ ہوگا۔

سوال: کیا گھر کی بیج کرنے میں اس کی عمارت داخل ہو گیا نہیں؟

جواب: جس نے گھر کی بیج کی تو بیج میں دیوار یا چھت بھی شامل ہوگی اگرچہ اس کا ذکر نہ کیا ہو۔

سوال: زمین کی بیج میں کیا چیز شامل ہوگی اور کیا شامل نہیں ہوگی؟

جواب: جس شخص نے زمین کو بیچا تو اس کی بیع میں کھجور اور دیگر درخت داخل ہوں گے اگرچہ ذکر نہ کیا ہو۔ اور زراعت زمین کی بیع میں داخل نہ ہوگی مگر یہ کہ سودے کے وقت اس کا ذکر کیا ہو تو اب داخل ہوگی۔

سوال: اگر کسی نے کھجور یا عام پھلدار درخت فروخت کیے تو پھل کس کے لیے ہوں گے؟

جواب: کسی نے کھجور یا عام پھلدار درخت بیچا تو اس کے پھل بائع کے لیے ہوں گے۔ مگر یہ کہ مشتری لینے کی شرط لگائے ورنہ بائع کو کہا جائے گا کہ پھل کاٹ کر بیع کو سپرد کرو۔

سوال: درخت پہ موجود پھلوں کی خرید و فروخت کب جائز ہوگی؟

جواب: کسی نے پھل اس وقت بیچے جب سب پھل ظاہر ہو چکے تو بیع جائز ہوگی اور مشتری پر یہ بات لازم ہوگی کہ وہ فی الفور ان پھلوں کو کاٹے۔ اگر درخت پر پھل چھوڑ دینے کی شرط رکھی تو یہ بیع فاسد ہوگی۔

سوال: کس طرح پھل کی بیع کرنا جائز نہیں ہے؟

جواب: پھل کی خرید و فروخت کرنا اور معین رطل کو مستثنیٰ کر دینا تو اس صورت میں پھل کی بیع جائز نہیں ہوگی۔

سوال: کیا گندم اور لوبیا کی بیع چھلکے میں جائز ہے؟

جواب: گندم کی بیع اس کی بالی میں اور لوبیے کی بیع اس کے چھلکے میں جائز ہے۔

سوال: کیا گھر کی بیع میں گھر کے تالے داخل ہوں گے یا نہیں؟

جواب: جس نے گھر بیچا تو اس کی بیع میں گھر کے تالے، چابیاں بھی داخل ہیں۔

سوال: بیع کو تولنے کی اجرت کس پر ہوگی؟

جواب: بیع کو تولنے کی اجرت اور ثمن کو پرکھنے کی اجرت بائع پر ہوگی۔

سوال: ثمن کو وزن کرنے کی اجرت کسی پر ہوگی؟

جواب: ثمن کو وزن کرنے کی اجرت مشتری پر ہوگی۔

سوال: اگر کسی نے سامان کو ثمن کے بدلے بیچا تو پہلے کس کو کہا جائے گا چیز حوالے کرو؟

جواب: جس نے سامان کو ثمن کے بدلے بیچا تو مشتری کو کہا جائے گا پہلے ثمن دو جب وہ ثمن دے دے تو اب بائع کو کہا جائے گا بیع سپرد کرو۔ اور جس نے سامان کو سامان کے بدلے بیچا تو دونوں کو کہا جائے گا ایک ساتھ ایک دوسرے کے حوالے کر دیں۔

باب خيار الشرط

سوال: خيار شرط کیا ہوتا ہے؟

جواب: لغوی معنی: خيار اختيار کے معنی میں ہے۔

پر اصطلاحی معنی: بائع و مشتری کو یہ حق حاصل ہے کہ وہ بیع کو مکمل طور (Done) نہ کریں بلکہ عقد میں یہ شرط کر دیں کہ اگر سودا منظور نہ ہوا تو بیع باقی نہ رہے گی اسے خيار شرط کہتے ہیں۔

سوال: خيار شرط کی ضرورت کیوں؟

جواب: اس کی ضرورت بائع و مشتری کو ہوا کرتی ہے کیونکہ کبھی بائع اپنی ناواقفی سے کم قیمت میں چیز بیچ دیتا ہے یا مشتری اپنی نادانی سے زیادہ قیمت میں خرید لیتا ہے یا چیز کی اسے پہچان نہیں ہے اسے ضرورت ہے کہ دوسرے سے مشورہ کر کے صحیح رائے قائم کرے اور اگر اس وقت نہ خریدے تو چیز جاتی رہے گی یا بائع کو اندیشہ ہے کہ گاہک ہاتھ سے نکل جائے گا ایسی صورت میں شریعت نے دونوں کو یہ موقع دیا ہے کہ غور کر لیں اگر نا منظور ہو تو خيار کی بنا پر بیع کو نا منظور کر دیں

سوال: خيار شرط کا حکم؟

جواب: خيار شرط بائع اور مشتری دونوں کے لیے جائز ہے۔

سوال: خيار شرط کم از کم اور زیادہ سے زیادہ کتنے دن ہو سکتا ہے۔ آئمہ کرام کا موقف بیان کریں؟

جواب: خيار شرط کی زیادہ سے زیادہ مدت تین دن جبکہ کم از کم کچھ دیر بھی ہو سکتی ہے

امام اعظم کے نزدیک تین دن سے زائد کا اختیار نہیں ہو گا۔

صاحبین کے نزدیک تین دن سے زائد بھی جائز ہے بشرطیکہ معین مدت کا ذکر ہو۔

سوال: فتویٰ کس کے قول پر ہے؟

جواب: فتویٰ امام اعظم ابو حنیفہ علیہ الرحمہ کے قول پر ہے۔

سوال: اگر خيار بائع کا ہو تو کیا بیع بائع کی ملکیت میں رہے گی؟

جواب: بائع کا خیار بیع کو اس کی ملکیت سے نکلنے میں روکتا ہے۔ اگر مشتری نے بیع پہ قبضہ کر لیا ہو اور وہ چیز خیار کی مدت کے اندر ہلاک ہو گئی تو مشتری اس کی قیمت کا ضامن ہو گا۔

سوال: ثمن اور قیمت میں فرق واضح کریں؟

جواب: ثمن وہ ریٹ کہلاتا ہے جو عاقدین (بائع اور مشتری) اپنی رضامندی سے طے کریں، چاہے وہ طے شدہ قیمت بازاری قیمت سے کم ہو یا زیادہ اور "قیمت" سے مراد وہ ہوتی ہے کہ عرف اور بازار میں جس چیز کی جو قیمت متعین ہوتی ہے، مارکیٹ ریٹ کو "قیمت" کہا جاتا ہے۔

سوال: اگر خیار مشتری کا ہو تو بیع کس کی ملکیت میں ہوگی، فقہاء کا موقف بیان کریں؟

جواب: بیع بائع کی ملکیت سے نکل جائے گی مشتری کا خیار بیع کو بائع کی ملکیت سے نکلنے سے نہیں روکتا۔

امام اعظم کے نزدیک مشتری بیع کا مالک نہیں ہو گا۔ صاحبین کے نزدیک مشتری مالک ہو گا

سوال: فتویٰ کس قول پہ ہے؟

جواب: فتویٰ امام اعظم ابو حنیفہ علیہ الرحمہ کے قول پہ ہے

سوال: اگر مشتری سے بیع ہلاک ہو گئی تو تاوان کون دے گا؟

جواب: اگر بیع مشتری کے قبضے میں ہلاک ہوئی تو ثمن کے بدلے ہلاک مانی جائے گی لہذا اس کا مشتری تاوان دے گا اسی طرح اگر مشتری کے قبضے میں عیب پیدا ہو اتب بھی مشتری ضامن ہو گا۔

سوال: جس کے لیے خیار شرط ہو تو کیا وہ اس کو فسخ یا نافذ کر سکتا ہے؟

جواب: جس شخص کے لیے خیار شرط ہو تو اس کے لیے جائز ہے کہ مدت خیار کے اندر فسخ کر دے اور یہ بھی جائز ہے کہ وہ خیار کو نافذ کر دے۔

سوال: دوسرے کی غیر موجودگی میں بیع نافذ و فسخ کرنے کا کیا حکم ہے؟

جواب: اگر کوئی دوسرے کی غیر موجودگی میں بیع نافذ کرے تو یہ جائز ہے۔ لیکن اس کی غیر موجودگی میں بیع کو فسخ (توڑنا) جائز نہیں ہے۔

سوال: خیار شرط کب باطل ہو گا؟

جواب: جس شخص کے لیے خیار تھا اور وہ مر گیا تو اب خیار شرط باطل ہو جائے گا اور وہ ورثہ کی طرف منتقل نہیں ہو گا۔

سوال: اگر کسی نے غلام کو خرید اس شرط پر کہ وہ نان بائیمیا کا تب ہے تو غلام کو اسے برعکس پایا تو اب کیا حکم ہے؟

(نقیب عارف ملّا)

جواب: کسی نے غلام کو خرید اس شرط پر کہ وہ نان باکیا کا تب ہے پھر اس کے برعکس پایا تو مشتری کو اختیار ہے اگر چاہے تو مکمل قیمت کے بدلے لے لے اگر چاہے تو چھوڑ دے۔

باب خیار العیب

سوال: خیار عیب کسے کہتے ہیں؟

جواب: بائع کا مبیع کو عیب بیان کیے بغیر بیچنا یا مشتری کا ثمن میں عیب بیان کیے بغیر چیز خریدنا اور عیب پر مطلع ہونے کے بعد اس چیز کے واپس کر دینے کے اختیار کو خیار عیب کہتے ہیں۔

سوال: عیب کسے کہیں گے؟

جواب: عیب وہ ہے جس سے تاجروں کی نظر میں چیز کی قیمت کم ہو جائے:

کچھ مثالیں بیان کریں

غلام کا بھاگ جانا، بستر پر پیشاب کر دینا اور بچپن میں چوری کرنا یہ عیب ہے جب تک بچہ حد بلوغ کو نہ پہنچے لونڈی کے منہ اور بغل میں بدبو کا آنا عیب ہے۔ زنا کاری اور لونڈی کا حرامی ہونا عیب ہے۔

سوال: اگر مشتری نے کوئی چیز خریدی اس میں عیب تھا لیکن بائع نے بیع کرتے وقت عیب نہیں بتایا تو اب اس کا کیا حکم ہے؟

جواب: جب مشتری نے کوئی چیز خریدی اس میں عیب تھا۔ لیکن بائع نے بیع کرتے وقت وہ عیب نہ بتایا اور مشتری کے پاس اس مبیع میں ایک نیا عیب پیدا ہوا اور مشتری کو بعد میں اس عیب کی خبر مل گئی جو پہلے تھا تو مشتری پہلے والے عیب کا نقصان بائع سے وصول کرے گا۔ اور مبیع واپس نہیں کر سکتا۔ مگر جب بائع مبیع واپس لینے پر راضی ہو۔

سوال: اگر مشتری نے کپڑا خرید کر خریدنے کے بعد کپڑے کو کاٹا پھر اس کے بعد عیب دیکھا تو اب کیا حکم ہو گا؟

جواب: جب مشتری نے کپڑا کاٹ کر سلائی کر لیا پھر وہ عیب پر مطلع ہوا تو اب وہ نقصان وصول کرے گا اور بائع کے لیے جائز نہیں ہے کہ مبیع کو واپس لے۔

سوال: اگر کسی نے غلام خرید کر پھر اسے آزاد کیا اس کے بعد غلام میں عیب دیکھا تو اب کیا حکم ہو گا؟

جواب: کسی نے غلام خرید کر پھر اس کو آزاد کر دیا یا اس کے پاس مر گیا پھر وہ اس کے عیب پر مطلع ہوا تو اب وہ نقصان وصول کرے گا۔

سوال: غلام خرید کر اسے قتل کر دیا اس کے بعد اس میں عیب پر مطلع ہوا تو اب کیا حکم ہو گا۔ نیز ائمہ کرام کا موقف بیان کریں؟

جواب: مشتری نے غلام کو قتل کر دیا پھر وہ غلام کے عیب پر مطلع ہوا پھر وہ غلام کے عیب پر مطلع ہوا

امام اعظم کے قول کے مطابق کسی قسم کا نقصان وصول نہیں کرے گا۔

صالحین کے نزدیک وصول کرے گا۔

سوال: اگر کسی نے غلام بیچا اور مشتری نے اسے کسی اور کو بیچ دیا پھر وہ عیب کی وجہ سے مشتری کو واپس کر دیا گیا تو اب کیا حکم ہو گا؟

جواب: اس کی دو صورتیں ہوں گی

پہلی صورت: اگر اس نے واپس قاضی کے فیصلہ سے لی تو اب اس کے لیے جائز ہے کہ اسے پہلے بائع کو لوٹا دے

دوسری صورت: اگر اس نے اس کو قاضی کے فیصلہ کے بغیر واپس لیا تو اب اس کے لیے جائز نہیں ہے کہ اس کو پہلے بائع کی طرف واپس کرے۔

سوال: اگر کسی نے غلام خرید اور بائع نے ہر عیب سے بری ہونے کی شرط لگائی کہ میں کسی عیب کا ذمہ دار نہیں ابھی دیکھ کر لے لو تو اب کیا حکم ہو گا۔

جواب: اگر کسی نے غلام خرید اور بائع نے ہر عیب سے بری ہونے کی شرط لگائی تو مشتری کے لیے جائز نہیں کہ وہ غلام کو عیب کے ساتھ لوٹائے اگرچہ

اس کے تمام عیوب کو ذکر نہ کیا ہو۔

باب خیارالرؤية

سوال: خیار رؤیت کی تعریف و حکم؟

جواب: بغیر دیکھے کوئی چیز خریدنا اور دیکھنے کے بعد اس چیز کے پسند نہ آنے پر چاہے تو خریدار بیع کو ختم کر دے اس اختیار کو خیار رؤیت کہتے ہیں حکم: خیار رؤیت صرف مشتری کو حاصل ہوگا، بائع کو حاصل نہیں ہوگا۔

سوال: دیکھے بغیر کوئی چیز خریدی تو حکم؟

جواب: ایسی چیز خریدی جس کو اس نے اس سے پہلے دیکھا ہی نہیں تو بیع جائز ہے اور مشتری کو اختیار ہوگا جب اس چیز کو دیکھے چاہے تو لے لے اور چاہے تو رد کر دے۔

سوال: چیز کو دیکھے بغیر بیع دیا تو خیار ہوگا؟

جواب: اگر بائع نے دیکھے بغیر چیز کو بیع دیا تو اس کو اختیار نہ ہوگا۔

سوال: کن صورتوں میں خیار رؤیت حاصل نہیں ہوگا؟

جواب: چند صورتیں ذکر کی جاتی ہیں جن میں خیار نہیں ہوگا۔

* جب ڈھیر میں مال اوپر نیچے ایک جیسا ہو، اگر کسی نے ڈھیر کا اوپر والا حصہ دیکھا اور خرید لیا تو اب اس کو اختیار نہیں ہوگا۔

* اگر کسی نے کپڑے کا ظاہری حصہ دیکھا اس حال میں کہ وہ لپیٹا ہوا تھا تو اب بھی اختیار نہیں ہوگا۔

* اگر کسی نے لونڈی کے فقط چہرے کو دیکھا اور خرید لیا تو اب اس کو اختیار نہیں ہوگا۔

* اگر کسی نے جانور کے چہرے کی طرف دیکھا اور خرید لیا تو اب بھی اس کو اختیار نہیں ہوگا۔

* اگر کسی نے گھر کا صحن دیکھا تو مشتری کو اختیار حاصل نہ ہوگا اگرچہ اس کے کمروں کو نہ دیکھے۔

سوال: اعمی (ناپینا) بیع کر سکتا ہے؟

جواب: ناپینا کا بیع کرنا جائز ہے اور اس نے کوئی چیز خریدی تو اس کو بھی اختیار ہوگا۔

سوال: ناپینا کا اختیار کب ساقط ہوگا؟

(نقیب عارف مدنی)

جواب: اندھے نے میٹج کو چھوا اور وہ چیز چھونے سے پہچانی جاتی ہو۔ یا میٹج کو سونگھا اور اس چیز کی سونگھنے سے پہچان ہو جاتی ہو۔ یا پھر میٹج کو چکھا اور وہ چیز چکھنے سے جانی جاتی ہو۔ تو ان سب صورتوں میں ناپینا کا اختیار ساقط ہو جائے گا۔

سوال: اندھے کا اختیار کب ساقط نہیں ہوگا؟

جواب: اندھے نے زمین خریدی اور بائع نے اندھے کو اس زمین کے اوصاف بیان نہیں کیے۔ تو اس صورت میں اندھے کو اختیار ہے اور اگر بائع نے اندھے کو زمین کے اوصاف بیان کیے تو اس صورت میں اندھے کو اختیار نہیں ہوگا۔

سوال: اگر کسی نے غیر کی چیز کو اس کی اجازت کے بغیر بیچ دیا تو کیا مالک کو اختیار ہے یا نہیں؟

جواب: کسی نے غیر کی چیز کو اس کی اجازت کے بغیر بیچا تو مالک کو شرعاً اختیار ہے چاہے تو بیع کو نافذ کر دے اور چاہے تو توڑ دے۔

سوال: اگر کسی شخص نے دو کپڑے میں ایک کپڑے کو دیکھ کر دونوں کو خرید لیا تو بیع کا کیا حکم ہے؟

جواب: کسی شخص نے دو کپڑوں میں ایک کپڑے کو دیکھ کر دونوں کو خرید لیا تو بیع جائز ہے۔ پھر اگر مشتری نے دوسرے کپڑے کو دیکھا تو مشتری کو اختیار ہے اگر چاہے تو دونوں کپڑوں کو چھوڑ دے۔

سوال: خیار رویت کے باطل ہونے کی صورت؟

جواب: جس شخص کے لیے خیار رویت تھا وہ مر گیا تو خیار رویت باطل ہو جائے گا۔

سوال: اگر کسی شخص نے ایک چیز کو دیکھا پھر ایک مدت کے بعد خرید اتو اب خیار کا کیا حکم ہے؟

جواب: جس نے کسی چیز کو دیکھا پھر کچھ عرصہ کے بعد اس کو خرید لیا اب اگر وہ اسی حالت پر ہے جس پر پہلے دیکھا تھا تو اب اس کو کوئی اختیار نہیں ہوگا۔ لیکن اگر اس میں کچھ تبدیلی پائی تو اب اس کو اختیار حاصل ہے۔

باب بیع الفاسد

سوال: بیع باطل کسے کہتے ہیں؟

جواب: جس صورت میں بیع کا کوئی رکن ناپایا جائے تو بیع باطل ہے

* اسکی مثال یہ ہے کہ مجنون یا ناسمجھ بچے نے ایجاب یا قبول کیا کہ ان کا قول شرعاً معتبر ہی نہیں، لہذا ایجاب یا قبول پایا ہی نہ گیا۔

یا وہ چیز بیع کے قابل ہی نہ ہو وہ بیع باطل ہے۔

* اسکی مثال یہ ہے کہ بیع مُردار یا خون یا شراب یا آزاد شخص ہو کہ یہ چیزیں بیع کے قابل نہیں ہیں

بیع فاسد کسے کہتے ہیں؟ سوال:

جواب: اگر رکن، یعنی محل بیع میں یعنی ایجاب و قبول میں یا بیع میں خرابی نہ ہو بلکہ اس کے علاوہ کوئی خرابی ہو تو وہ بیع فاسد ہے مثلاً شمن خمر ہو یا بیع کو کسی وجہ سے خریدار کے حوالے نہ کر سکتا ہو بیع فاسد ہے یا بیع میں کوئی شرط عقد کے تقاضے کے خلاف ہو بیع فاسد ہے

مال کی تعریف بیان کریں؟ سوال:

جواب: مال وہ چیز ہے جس کی طرف طبیعت کا میلان ہو جس کو دیا لیا جاتا ہو جس سے دوسروں کو روکتے ہوں جسے وقت ضرورت کے لیے جمع رکھتے ہوں۔

سوال: بیع باطل کی مثالیں بیان کریں؟

جواب: مردار کی بیع کرنا۔

° خون کی بیع کرنا

° شراب کی بیع کرنا

° سور کی بیع کرنا

° جب بیع مملوک نہ ہو جیسے آزاد اس کی بیع کرنا

° ام ولد، مدبر، مکاتب کی بیع کرنا

° جو مچھلی دریا میں ہے ابھی اُس کا شکار کیا ہی نہیں اُس کو اگر روپے پیسے سے بیع کیا تو باطل ہے کہ وہ ملک میں نہیں

کیا ہوا میں اڑتے پرندے کی بیج جائز ہے؟ سوال:

جواب: پرندہ جو ہوا میں اڑ رہا ہے اگر اُس کو ابھی تک شکار نہ کیا ہو تو بیج باطل ہے اور اگر شکار کر کے چھوڑ دیا ہے تو بیج فاسد ہے کیونکہ سپرد کرنے پہ قادر نہیں اور اگر وہ پرندہ ایسا ہے کہ اس وقت ہوا میں اڑ رہا ہے مگر خود بخود واپس آجائے گا جیسے پالتو کبوتر تو بیج جائز ہے۔

جواب: ناجائز بیج کی اور صورتیں کیا ہیں؟

° پیٹ میں موجود حمل کی بیج

° بکری کی پیٹھ پر موجود اون کی بیج

° بکری کے تھن میں موجود دودھ کی بیج

° شہتیر کی بیج چھت میں کرنا

سوال: بیج مزاہنہ کی تعریف بیان کیجیے؟

جواب: بیج مزاہنہ یہ ہے کہ درخت پر لگی ہوئی کھجوروں کے عوض اندازے سے اتاری ہوئی کھجوروں کی بیج مزاہنہ کہلاتی ہے۔ مثلاً درخت پر لگی ہوئی کھجوروں کا اندازہ لگایا کہ ایک من ہوں گی پھر ایک ہی من ان کے بدلے میں اتاری ہوئی دے دی جائیں تو یہ بیج منع ہے کہ ہم جنس کی بیج اندازے سے جائز نہیں کہ اس میں سود ہو سکتا ہے۔

زمانہ جاہلیت میں رائج کچھ بیوع کا ذکر کیجیے؟ سوال:

جواب: القاء حجر

° ملامسہ

° منابذہ

القاء حجر کی صورت یہ تھی کہ مثلاً مختلف قسم کے کپڑے ہیں بائع خریدار کو کہتا تھا تم کنکر بھینکو جس کپڑے پر لگ جائے وہ 200

سومیں تیرا ہے۔ اگر 1000 والے پر لگ جائے تب بھی 200 دینا ہوتا تھا اس میں اختیار نہیں ہوتا تھا۔

ملامسہ کی صورت یہ تھی کہ کپڑے کا ریٹ طے ہو رہا ہے کہ اسی دوران مشتری نے کپڑے کو ہاتھ لگالیا تب بھی بیج پکی ہو جاتی تھی۔ اختیار حاصل نہ تھا۔

منابذہ کی صورت یہ تھی کہ کپڑے میں ریٹ طے ہو رہا تھا کہ اسی دوران بائع نے کپڑا مشتری کی طرف پھینک دیا تو بیع پکی ہو جاتی تھی۔

سوال: غلام، گھر اور درہم ان میں بیع فاسد کی صورتیں بیان کریں؟

جواب: اگر کسی نے غلام اس شرط پر بیچا کہ مشتری اسے آزاد کرے گا یا مدبر یا مکاتب بنائے گا یا لونڈی کو اس شرط پر بیچا کہ وہ اس کو ام ولد بنائے گا تو یہ بیع فاسد ہے۔

اسی طرح اگر غلام اس شرط پر بیچا کہ بائع اس سے ایک ماہ تک خدمت طلب کرے گا یا گھر اس شرط پر بیچا کہ بائع ایک معین مدت تک اس میں رہائش رکھے گا یا یہ شرط رکھی کہ مشتری اس کو کچھ درہم قرضہ دے گا یا اس شرط پر کہ مشتری اس کو ہدیہ دے گا تو یہ بیع بھی فاسد ہے۔

سوال: بیع فاسد کی چار مثالیں وضاحت مسئلہ کے ساتھ بیان کریں؟

• جس نے کوئی چیز بیچی اس شرط پر کہ اس کو مہینہ کے آخر تک مشتری کو سپرد کرے گا تو یہ بیع فاسد ہے۔

جس نے لونڈیا یا جانور کو بیچا حمل کا استثناء کرتے ہوئے تو یہ بھی بیع فاسد ہے۔

• جس نے کپڑے کو اس شرط پر خریدا کہ بائع اس کو کاٹ کر دے گا اور قمیص کیسلانی کر دے گا یا جبہ بنا کر دے گا یا جوتے کو اس شرط پر خریدا کہ اس کو برابر کر دے گا یا اس پر تسمہ لگائے گا تو یہ بیع فاسد ہے۔

• بیع کی اور کہا شمن یا بیع سپرد کرے گا نیز روز اور مہر جان کے دن یا عیسائیوں کے روزے کے دن یا یہودی کی عید کے دن جبکہ بائع اور مشتری کو معلوم ہی نہیں تھا کہ یہ کس دن ہوتے ہیں مدت مجھول ہونے کی وجہ سے بیع فاسد ہے۔

سوال: مہر جان و نیز و کب ہوتے ہیں؟

جواب: • مہر جان (مہرگان) ساتویں شمسی مہینے یعنی جولائی کا سولہواں دن یا اکیسواں دن جس میں پارسی (ایرانی) لوگ جشن مناتے ہیں جو چھ دن تک جاری رہتا ہے

• نیز روز (نوروز) ایرانی شمسی سال کا پہلا دن یہ ایرانیوں کی عید کا دن ہوتا ہے

سوال: کیا کھیتی کٹنے تک اور کاٹنے تک اور پھل توڑنے تک اور حاجیوں کے واپس گھر پہنچنے تک ایسی بیع کرنا جائز ہے یا نہیں؟

جواب: مذکورہ بیع کرنا جائز نہیں ہے۔ اگر بائع اور مشتری دونوں بتائی گئی مدت سے پہلے بیع و شمن کی فوری ادائیگی پہ رضامند ہو جائیں تو بیع جائز ہو جائے گی۔

سوال: بیع فاسد کا حکم؟

جواب: بیع فاسد کا حکم یہ ہے کہ اگر مشتری نے بائع کی اجازت سے بیع پر قبضہ کر لیا تو بیع کا مالک ہو گیا اور جب تک قبضہ نہ کیا ہو مالک نہیں یہ جو کہا گیا کہ قبضہ سے مالک ہو جاتا ہے اس سے مراد ملکِ ضعیف (ناجائز) ہے کیونکہ جو چیز بیع فاسد سے حاصل ہوگی اسے واپس کرنا واجب ہے اور مشتری کو اس میں تصرف کرنا منع ہے۔ بیع فاسد میں مشتری پر اولاً یہی لازم ہے کہ قبضہ نہ کرے اور بائع پر بھی لازم ہے کہ منع کر دے بلکہ ہر ایک پر بیع فسخ کر دینا واجب اور قبضہ کر ہی لیا تو واجب ہے کہ بیع کو فسخ کر کے بیع کو واپس کر لے یا کر دے فسخ نہ کرنا گناہ ہے۔

سوال: دو چیزوں کو بیع میں جمع کیا ان میں ایک قابل بیع نہ ہو تو؟

جواب: آزاد اور غلام کو جمع کر کے ایک ساتھ دونوں کو بیچنا یا ذبیحہ اور مردار کو ایک عقد میں بیع کیا غلام اور ذبیحہ کی بھی بیع باطل ہے۔

مکروہ بیع کا ذکر کیجئے؟ سوال:

جواب: اذانِ جمعہ کے شروع سے ختم نماز تک بیع مکروہ تحریمی ہے اور اذان سے مراد پہلی اذان ہے کہ اسی وقت سعی واجب ہو جاتی ہے مگر وہ لوگ جن پر جمعہ واجب نہیں مثلاً عورتیں یا مریض ان کی بیع میں کراہت نہیں۔

نوٹ: بیع مکروہ بھی شرعاً ممنوع ہے اور اس کا کرنے والا گنہگار ہے لیکن اگر کر لی تو بیع منعقد ہو جائے گی۔

بیع نجش کا حکم؟ سوال:

جواب: نجش مکروہ ہے حضور اقدس صلی اللہ تعالیٰ علیہ وسلم نے اس سے منع فرمایا نجش یہ ہے کہ بیع کی قیمت بڑھائے اور خود خریدنے کا ارادہ نہ رکھتا ہو اس سے مقصود یہ ہوتا ہے کہ دوسرے گاہک کو رغبت پیدا ہو اور قیمت سے زیادہ دے کر خرید لے اور یہ حقیقت خریدار کو دھوکا دینا ہے۔

سوال: بیع سوم علی السوم کی وضاحت کیجئے؟

جواب: اس سے مراد یہ ہے کہ جب دو آدمیوں کے درمیان خرید و فروخت یا کرایہ دار یا مژدوری کا معاملہ طے ہو رہا ہو کہ باہمی رضامندی بھی ہو گئی تو اس حالت میں تیسرے آدمی کا مداخلت کرنا کہ اس سے زیادہ ریٹ لگا کر خریدنے کا ارادہ کرنا ناجائز ہے کیونکہ اس سے دونوں گاہکوں کے درمیان عداوت جنم لیتی ہے اور پہلے گاہک کو چیز مل رہی تھی اس میں رکاوٹ پیدا ہوتی ہے۔

بیع تلقی جلب کسے کہتے ہیں؟ سوال:

جواب: حضور اقدس ﷺ نے تلقی جلب سے ممانعت فرمائی۔ یعنی باہر سے تاجر جو غلہ لارہے ہیں ان کے شہر میں پہنچنے سے قبل باہر جا کر خرید لینا اس کی دو صورتیں ہیں ایک یہ کہ اہل شہر کو غلہ کی ضرورت ہے اور یہ اس لیے ایسا کرتا ہے کہ غلہ ہمارے قبضہ میں ہو گا ریٹ زیادہ کر کے بیچیں گے دوسری صورت یہ ہے کہ غلہ لانے والے تاجروں کو شہر کا ریٹ غلط بتا کر خریدے، مثلاً شہر میں سو روپے کلو گندم بکتی ہے، اس نے کہہ دیا شہر کا ریٹ اسی روپے ہے دھوکا دیکر خریدنا چاہتا ہے اور اگر یہ دونوں باتیں نہ ہوں تو ممانعت نہیں۔

بیع الحاضر للبادی کون سی بیع کہلاتی ہے؟ سوال:

(نقیب عارف مدنی)

جواب: بیع الحاضر للبادی سے مراد یہ ہے کہ دیہاتی آدمی مال فروخت کرنے کے لیے شہر آیا تو ایک شہری تاجر نے اسے کہا کہ تم کاروبار کو نہیں جانتے لوگ تمہیں سادہ سمجھ کر لوٹ لیں گے اس لیے مجھے فروخت کر دو میں آپ کو مناسب قیمت دوں گا تو یہ شہری تاجر، دیہاتی سے سستی چیز لے کر شہریوں کو مہنگی فروخت کرے گا حالانکہ اگر خود دیہاتی بازار میں فروخت کرتا تو سستا فروخت کرتا لوگوں کو فائدہ ہوتا۔

حضور ﷺ نے اس سے منع فرمایا

باب الاقالہ

سوال: اقالہ کسے کہتے ہیں؟

جواب: دو شخصوں کے درمیان جو عقد ہوا ہے اس کو ختم کر دینا اقالہ کہلاتا ہے

کیا اقالہ ضروری ہے اسکا حکم کیا ہے؟ سوال:

جواب: دونوں میں سے ایک اقالہ چاہتا ہے تو دوسرے کو منظور کر لینا، اقالہ کر دینا مستحب ہے اور یہ مستحق ثواب ہے۔

اقالہ کا ثواب کیا ہے؟ سوال:

رسول اللہ ﷺ نے فرمایا: ”جس نے کسی مسلمان سے اقالہ کیا، قیامت کے دن اللہ پاک اُسکی غلطیاں معاف فرمادے گا جواب:

سوال: اقالہ کی شرط کیا ہے؟

جواب: اقالہ بیع میں پہلی قیمت کے ساتھ جائز ہے۔ اگر کسی نے پہلی قیمت سے زائد کیلیم کی قید لگائی تو شرط باطل شمار ہوگی۔ اور بیع پہلی ہی قیمت کے ساتھ لوٹائی جائے گا۔

سوال: امام اعظم ابو حنیفہ علیہ الرحمہ اقالہ کے بارے میں کیا فرماتے ہیں؟

جواب: امام اعظم کے نزدیک اقالہ بائع اور مشتری دونوں کے حق میں فسخ بیع ہے جبکہ ان دونوں کے علاوہ حق میں بیع جدید ہے۔

سوال: ثمن کا ہلاک ہونا کیا اقالہ میں رکاوٹ ہے؟

جواب: ثمن کا ہلاک ہونا اقالہ کے درست ہونے کو نہیں روکتا۔

سوال: کیا چیز اقالہ کو روکتی ہے؟

جواب: بیع کا ہلاک ہونا اقالہ کو روک دیتا ہے۔ اگر بیع کا کچھ حصہ ہلاک ہو جائے بقیہ میں اقالہ جائز ہوگا۔

باب المراجعة والتولية

بیع مراءضہ و تولیہ اور بیع مطلق (عام ٹریڈنگ) میں کیا فرق ہے؟ سوال

جواب: بیع مطلق اور مراءضہ و تولیہ میں صرف اتنا فرق ہے کہ بیع مراءضہ و تولیہ میں اپنی خرید کے پیسے بتا کر اتنا ہی لینا چاہتا ہے یا اس پر نفع کی ایک معین مقدار زیادہ کرتا ہے جبکہ بیع مطلق میں بائع اپنے خریدنے کا ریٹ نہیں بتاتا بلکہ ڈائریکٹ بیچ دیتا ہے۔

بیع مراءضہ و تولیہ میں حکمت؟ سوال:

جواب: کبھی ایسا ہوتا ہے کہ مشتری میں اتنی ہوشیاری نہیں کہ خود مارکیٹ ریٹ پر چیز خریدے۔ لازمی طور پر اسے دوسرے پر بھروسہ کرنا پڑتا ہے کہ بائع نے جس ریٹ میں چیز خریدی ہے اتنے ہی پیسے دے کر اس سے لے لے یا وہ کچھ نفع لے کر اس کو چیز دینا چاہتا ہے اور یہ اس کا اعتبار کر کے خرید لیتا ہے کیونکہ مشتری جانتا ہے کہ بغیر نفع کے بائع نہیں دے گا اور اگر اتنا نفع دیکر نہ لوں گا تو بہت ممکن ہے کہ دوسری جگہ مجھ کو زیادہ پیسے دینے پڑیں یا اس سے کم میں چیز نہ ملے گی لہذا اس نفع دینے کو غنیمت سمجھتا ہے۔ اور چونکہ مشتری نے مراءضہ و تولیہ میں بائع پر اعتماد کیا ہے لہذا یہاں بائع کو پورے طور پر سچائی اور امانت سے کام لینا ضروری ہے۔ خیانت بلکہ اس کے شبہ سے بھی بچنا لازم ہے

سوال: بیع مراءضہ کسے کہتے ہیں؟

جواب: کوئی چیز خریدی اور اس پر کچھ اخراجات کیے پھر قیمت اور اخراجات کو ظاہر کر کے اس پر نفع کی ایک مقدار بڑھا کر اس کو فروخت کر دینا مراءضہ کہلاتا ہے۔

سوال: بیع تولیہ کسے کہتے ہیں؟

جواب: چیز جتنی قیمت میں پڑی اتنی ہی قیمت میں بیچ کر دینا نفع کچھ نہ لینا۔

سوال: مراءضہ و تولیہ کے درست ہونے کی شرط کیا ہے؟

جواب: مراءضہ و تولیہ اس وقت درست ہو گا جبکہ اس کا ثمن مثلی ہو۔

سوال: مراءضہ اور تولیہ کے راس المال کے ساتھ کس چیز کی اجرت کو ملا سکتا ہے؟

جواب: مراۓ اور تولیہ کے راس المال کے ساتھ دھوبی، رنگ ساز، نقاش، دھاگہ بننے والا اور غلہ کے اٹھانے کی اجرت اصل مال کے ساتھ ملا سکتا ہے اور ان مزدوریوں کو ڈال کر یوں کہے گا یہ چیز مجھے اتنے میں پڑی ہے اور یوں نہیں کہے گا میں نے اتنے میں خریدی ہے

نوٹ: یہ دھوبی وغیرہ نام مثال کے طور پر ذکر کیے ہیں ورنہ جو بھی ایٹم بیچ رہا ہے اس میں کرایہ وغیرہ ملا کر بولے گا مجھے اتنے میں پڑی ہے

سوال: اگر مشتری مراۓ و تولیہ میں خیانت پر مطلع ہو جائے تو اب کیا حکم ہو گا اختلاف ائمہ بیان کریں؟

جواب: اگر مشتری بیچ مراۓ یا تولیہ میں خیانت پر مطلع ہو گیا۔ امام اعظم کے نزدیک مراۓ اور تولیہ میں مؤقف الگ الگ ہے

امام صاحب فرماتے ہیں مراۓ میں خیانت کی صورت میں مشتری کو اختیار ہے اگر چاہے تمام ثمن کے ساتھ لے لے اور اگر چاہے تو واپس کر دے اگر بیچ تولیہ میں خیانت پر مطلع ہوا تو جو ثمن زیادہ لیے اگر پیسہ نہیں کی تو زیادتی مشتری کو معاف ہے اگر پیسہ دے دی تو زیادتی واپس لے لے۔

امام ابو یوسف نے فرمایا مراۓ و تولیہ دونوں میں قیمت میں کمی کریں گے۔

امام محمد نے فرمایا دونوں میں کمی نہیں کریں گے لیکن دونوں میں اختیار ہو گا۔

نوٹ: فتویٰ امام اعظم علیہ الرحمہ کے قول پہ ہے۔

سوال: قبضہ کرنے سے پہلے بیچ کا کیا حکم ہے؟ اختلاف ائمہ بیان کریں؟

جواب: کسی نے منقولہ چیز کی خریداری کیا اس چیز کی جس کو پھیرا جاسکتا ہے تو اس وقت کہ وقت تک بیچ جائز نہ ہوگی جب تک قبضہ نہ کرے۔

شیخین کے نزدیک زمین یا کوئی بھی غیر منقولہ کی بیچ قبضہ سے پہلے بھی جائز ہے۔

امام محمد کے نزدیک جائز نہیں ہے۔

فتویٰ شیخین کے قول پہ ہے۔

سوال: وَمَنْ اشْتَرَى مَكِيلًا مُكَائِلَةً أَوْ مَوْزُونًَا مَكْرَهُ مَسْلَهُ کی وضاحت کریں؟

جواب: اگر کسی نے کیلی چیز کیل کر کے اور وزنی چیز وزن کر کے خریدی پھر اس کو کیلیا وزن کیا پھر اس کو کیلیا وزن کر کے بیچ دیا تو مشتری کے لیے جائز

نہیں ہے اس کا بیچنا اور اس کا کھانا بھی جائز نہیں ہے جب تک کیلیا وزن دوبارہ نہ کرے۔

سوال: کیا ثمن میں قبضہ سے پہلے تصرف کرنا جائز ہے؟

جواب: جی ہاں ثمن میں قبضہ سے پہلے تصرف کرنا جائز ہے۔

سوال: کیا مشتری ثمن میں زیادتی کر سکتا ہے؟

جواب: مشتری کے لیے جائز ہے کہ بائع کے لیے ثمن میں زیادتی کرے۔

سوال: بائع کے لیے کیا چیز جائز ہے؟

جواب: بائع کے لیے جائز ہے کہ مشتری کے لیے مبیع میں اضافہ کرے اور ثمن بھی کم کر دے۔

سوال: نقد پینٹ کو ادھار میں بدل سکتے ہیں؟

جواب: اگر کسی نے اس طرح بیع کی کہ ابھی قیمت دے گا مگر بعد میں اس قیمت کی ادائیگی کا وقت مقرر کر دیا تو دین مؤخر ہو جائے گا اور وقت پر قیمت کی ادائیگی کرنی ہوگی بشرطیکہ تاریخ معلوم ہو ورنہ جھگڑا پیدا ہو گا۔

دین اور قرض کے مطالبہ میں فرق؟ سوال:

جواب: ہر وہ دین کہ جس کی ادائیگی فوری ہو اس کو موجل کرنے سے دین موجل ہو جاتا ہے جبکہ قرض تو شروع سے تبرع و احسان ہے لہذا اسکی تاخیر یعنی مدت مقرر کرنا درست نہیں قرض دینے والا جب چاہے مطالبہ کر سکتا ہے۔ قانونی طور پر پہلے بھی لے سکتا ہے البتہ وعدہ پر لے تو بہتر ہے۔

دین اور قرض میں فرق:

دین ہر وہ مال ہے جو کسی شخص پر کسی چیز کے عوض کے طور پر واجب ہو مثلاً تاوان، قیمت، کرایہ، مہر اور قرض وغیرہ جبکہ قرض وہ مال ہے جو دوسرے کو نفع حاصل کرنے کے لیے دیا جائے۔ مثلاً رقم وغیرہ

باب الربا

سوال: ربا کسے کہتے ہیں؟

جواب: سود کو انگریزی میں انٹرسٹ اور عربی میں "ربا" کہتے ہیں

عقیدہ معاوضہ یعنی لین دین کے کسی معاملے میں جب دونوں طرف مال ہو اور ایک طرف زیادتی ہو کہ اس کے بدلے میں دوسری طرف کچھ نہ ہو یہ سود ہے۔

سوال: اگر قرض لینے والے نے خوشی سے پیسے زیادہ دے دیے تو سود ہوگا؟

جواب: اگر قرض دیتے وقت صراحتاً عرفاً زیادہ دینا طے نہیں ہے، بلکہ یہی طے ہے کہ جتنا قرض دیا ہے، اتنا ہی واپس کرنا ہے، اس صورت میں اگر قرضدار اپنی مرضی اور خوشی سے قرض کی رقم سے زیادہ واپس کرے تو یہ سود نہیں ہے، بلکہ یہ اچھا ہے۔ سود اس وقت ہوگا جب وہ نفع قرض میں طے کیا جائے۔

سوال: سود کن چیزوں میں پایا جائے گا؟

جواب: سود ہر اس کیلی اور وزنی چیز میں حرام ہے جب اس کو جنس کے بدلے میں کمی بیشی کر کے بیچا جائے۔

سوال: احناف کے نزدیک سود کی علت کیا ہے؟

جواب: سود کی علت قدر و جنس ہے یعنی کیل مع الجنس یا وزن مع الجنس ہے۔

سوال: اگر کسی نے سیلیڈ وزنی چیز برابر برابر بیچی تو اس میں بیچ کا کیا حکم ہے؟

جواب: جب کیلی اور وزنی چیز کی بیچ اس کی جنس کے بدلے برابر برابر کی تو بیچ جائز ہے۔ اگر کمی وزیادتی کی تو بیچ جائز نہیں ہوگی۔

سوال: عمدہ چیز کو گھٹیا چیز کے بدلے بیچنا کیسا ہے؟

جواب: عمدہ چیز کو گھٹیا چیز کے ساتھ بیچنا جس میں سود ہو جائز نہیں مگر برابر برابر بیچنا جائز ہے۔

سوال: اگر سود کی دونوں علتیں نہ پائی جائیں تو کمی وزیادتی کا کیا حکم ہوگا؟

جواب: جب سود کی دونوں علتیں نہ پائی جائیں تو کمی وزیادتی اور ادھار جائز ہیں۔

سوال: اگر سود کی ایک علت پائی جائے تو اب کمی وزیادتی کا کیا حکم ہوگا؟

جواب: جب سود کی ایک علت پائی جائے دوسری نہ ہو تو کمی و زیادتی جائز ہے اور ادھار حرام ہے۔

سوال: کیلی اور وزنی ہونے کا معیار بیان کیجیے؟

جواب: ظاہر الرواہیہ ہے کہ جن چیزوں کو حضور نبی کریم سلیم نے کیلی فرمایا ہے۔ مثلاً: ۱- گندم، ۲- کھجور، ۳- جو، ۴- نمک یہ ہمیشہ کیلی ہی رہیں گی اگرچہ لوگوں نے کیلی کو ترک کر دیا ہو مثلاً پہلے گندم کیلی کر کے فروخت ہوتی تھی مگر دور حاضر میں وزن کر کے فروخت ہوتی ہے۔ اور جن چیزوں کو حضور علیہ السلام نے وزنی فرمایا ہے۔ مثلاً: ۱- سونا، ۲- چاندی وہ ہمیشہ وزنی ہی رہیں گی۔ اگرچہ لوگوں نے وزن کر کے فروخت کرنے کو ترک کر دیا ہو۔ یہ مذہب طرفین کا ہے۔

طرفین کے مذہب کو اہل اصول نے فقہی قاعدہ کے طور پر بیان کیا ہے۔

جب کہ امام ابو یوسف رحمہ اللہ کے نزدیک عرف و عادت کا اعتبار ہے۔

مفتی بہ قول

دور حاضر کے عرف و عادت کی وجہ سے فتویٰ امام ابو یوسف کے قول پر ہے۔ اعلیٰ حضرت امام احمد رضا خان علیہ الرحمۃ نے فتاویٰ رضویہ میں ایک مقام پر اس قول پر فتویٰ دیا ہے کیونکہ کہ لوگوں کے ہاں گندم وزن کر کے قرض لینا رائج ہے۔ (فتاویٰ رضویہ ۱۷/۲)

سوال: جس چیز کے بارے میں نبی کریم نے صراحت نہ فرمائی تو اس کا کیا حکم ہوگا؟

جواب: ہر وہ چیز جس کے بارے میں ﷺ نے صراحت نہ فرمائی وہ لوگوں کے عرف پر محمول ہوگی۔

سوال: بیع صرف کیا ہوتا ہے؟

جواب: باب الصرف مستقل آنے والا ہے تفصیل تو وہیں پر بیان کی جائے گی یہاں پر صرف اتنا سمجھ لیجئے کہ جن صورتوں میں سود ہوتا ہے ان صورتوں میں دونوں طرف سونا ہو یا چاندی ہو یا ایک طرف سونا ہو اور دوسری طرف چاندی ہو تو ادھار جائز نہیں ہے نقد ضروری ہے اور نقد میں بھی یہ ہے کہ مجلس میں دونوں پر قبضہ کرے صرف تعیین کرنا کافی نہیں ہے۔ کیونکہ ثمن یعنی سونا چاندی متعین کرنے سے متعین نہیں ہوتے جب تک کہ قبضہ نہ کر لیا جائے سود اور ادھار سے بچنے لئے ان دونوں پر قبضہ کرنا ضروری ہوگا۔ ان کے علاوہ جو غلہ جات ہیں جن میں سود ہوتا ہے ادھار سے بچنے کیلئے ان پر قبضہ کرنا ضروری نہیں ہے مجلس میں صرف متعین ہو جائے۔ کہ یہ گیہوں یا یہ کھجور دینا ہے اتنا ہی کافی ہے۔ باضابطہ قبضہ کرنا ضروری نہیں ہے۔

سوال: کیا گندم کی بیع آٹے یا ستو کے بدلے یا اس کا برعکس جائز ہے؟

جواب: گندم کی بیع آٹے کے بدلے یا ستو کے بدلے اور آٹے کی ستو کے بدلے جائز نہیں ہے۔

نوٹ: گندم کی بیج آٹے یا ستو سے یا آٹے کی بیج ستو سے مطلقاً ناجائز ہے اگرچہ ماپ یا وزن میں دونوں جانب برابر ہوں یعنی جب کہ آٹا یا ستو گندم کا ہو اور اگر دوسری چیز کا ہو مثلاً جو کا آٹا یا ستو ہو تو گندم سے بیج کرنے میں کوئی مضائقہ نہیں۔ یوں گندم کے آٹے کو جو کے ستو سے بھی بیچنا جائز ہے۔ آٹے کو آٹے کے بدلے میں برابر کر کے بیچنا جائز ہے بلکہ بھٹنے ہوئے آٹے کو بھٹنے ہوئے کے بدلے میں برابر کر کے بیچنا بھی جائز ہے۔ اور ستو کو ستو کے بدلے میں بیچنا یا بھٹنے ہوئے گندم کے بھٹنے ہوئے گندم کے بدلے میں بیچنا جائز ہے۔ چھنے ہوئے آٹے کو بغیر چھنے کے بدلے بیج کرنے میں دونوں کا برابر ہونا ضروری ہے۔

سوال: کیا گوشت کی بیج حیوان کے بدلے جائز ہے یا نہیں نیز اختلاف ائمہ بیان کریں؟

جواب: شیخین کے نزدیک گوشت کی بیج حیوان کے بدلے میں جائز ہے۔ یہ گوشت اتنا ہی ہو جتنا اُس جانور میں گوشت ہے یا اُس سے کم یا زیادہ بہر حال جائز ہے۔

امام محمد فرماتے ہیں کہ جو کتا ہو گوشت ہے وہ اس گوشت سے زیادہ ہونا چاہئے جو زندہ گائے میں ہے تب تو جائز ہے ورنہ نہیں مثلاً زندہ گائے میں پچاس کلو ہے تو کتا ہو گوشت ساٹھ کلو ہونا چاہئے تاکہ پچاس کلو پچاس کلو کے برابر ہو جائے اور دس کلو کتا ہو گوشت گائے کی ہڈی، سینک، کلیجی، گردہ وغیرہ کے بدلے ہو جائے۔

فتویٰ شیخین کے قول پر ہے

سوال: کیا تر کھجور کی بیج خشک کھجور کے بدلے میں جائز ہے؟

جواب: جی ہاں تر کھجور کی بیج خشک کھجور کے بدلے میں برابر برابر امام اعظم کے نزدیک جائز ہے۔ اور اسی طرح انگور کی بیج کشمش کے بدلے میں جائز ہے۔

سوال: کیا زیتون کی بیج، زیتون کے تیل کے بدلے اور تل کی بیج، تل کے تیل کے بدلے جائز ہے یا نہیں؟

جواب: اگر زیتون کو زیتون کے تیل کے بدلے یا تل کو اس کے تیل کے بدلے بیچا گیا اور زیتون کا تیل اس تیل سے زیادہ ہے جو زیتون میں ہے اور خالص تیل اس تیل سے زیادہ ہے جو تلوں میں ہے مثلاً دو کلو زیتون کا خالص تیل ہے اس کو چھ کلو زیتون پھل کے بدلے میں بیچنا چاہتا ہے اور چھ کلو زیتون میں ڈیڑھ کلو تیل موجود ہے تو بیج جائز ہو جائے گی۔ کیونکہ نکالا ہوا ڈیڑھ کلو تیل اس تیل کے برابر ہو جائے گا جو زیتون کے پھل میں ڈیڑھ کلو تیل ہے اور باقی آدھا کلو تیل زیتون کی کھل کے مقابلے میں ہو جائے گا اس طرح ڈیڑھ کلو تیل ڈیڑھ کلو تیل کے مقابلہ میں ہو گیا اور ایک جنس ہونے کی وجہ سے مساوات اور برابری ہو گئی اور اگر زیتون کے پھل میں جتنا تیل ہے نکالا ہوا تیل اس سے کم یا اس کے برابر ہو تو یہ بیج جائز نہ ہوگی کیونکہ خالص تیل بھی وزنی ہے اور جو تیل زیتون اور تلوں میں ہے وہ بھی وزنی ہے اس لئے قدر مع النجس کے پائے جانے کی وجہ سے بیج جائز ہونے کے لئے دونوں عوضوں کا برابر ہونا ضروری ہے۔

سوال: کیا مختلف گوشت کی بیج ایک دوسرے کے بدلے جائز ہے یا نہیں؟

جواب: مختلف قسم کے گوشت کی بیشی کے ساتھ بیچ کیے جاسکتے ہیں، مثلاً بکری کا ایک کلو گوشت گائے کے دو کلو گوشت کے بدلے بیچ سکتے ہیں مگر یہ ضروری ہے کہ ہاتھوں ہاتھ ہو، ادھار جائز نہیں۔

اگر ایک قسم کے جانور کا گوشت ہو تو کسی بیشی جائز نہیں۔

یوہیں بکری، بھیلڑ، دُنبہ، یہ تینوں ایک جنس ہیں۔

نوٹ: گائے اور بھینس دو جنس نہیں بلکہ ایک جنس ہیں۔

سوال: گائے کا دودھ، بکری کے دودھ کے بدلے کم زیادہ بیچنا کیسا؟

جواب: گائے کا دودھ بکری کے دودھ سے کم یا زیادہ کر کے بیچ کر سکتے ہیں۔

سوال: کھجور کا سرکہ، انگور کے سرکے کے بدلے یا روٹی کی بیچ گندم کے بدلے اور آٹے کے بدلے کی تو کیا حکم ہو گا؟

جواب: کھجور کا سرکہ، انگور کے سرکہ کے بدلے میں کسی وزیادتی کے ساتھ بیچنا جائز ہے۔ روٹی کی بیچ گندم کے آٹے کے بدلے کسی وزیادتی کے ساتھ بیچنا جائز ہے۔

سوال: کن لوگوں کے درمیان سود نہیں ہے؟

جواب: مولیٰ اور اس کے تلام کے درمیان اور یوں ہی مسلمان اور حربی کافر کے درمیان سود نہیں ہے۔

باب السلم

سوال: بیع سلم کے لیے دوسرا کونسا لفظ ہے؟

جواب

اس بیع کے لیے ایک اور لفظ سلف بھی استعمال ہوتا ہے۔

سوال: بیع سلم کی اصطلاحی تعریف کیا ہے؟

جواب:

اصطلاحی تعریف

بَيْنَ الْأَجَلِ بِالْعَاجِلِ "سلم یہ ہے کہ جس میں رقم پہلے دی جاتی ہے اور بیع بعد میں لی جاتی ہے۔

سوال: بیع سلم کے اجزاء کے نام بتائیں؟

جواب: بیع سلم کے اجزاء کے نام

"خریدار کو رب السلم یا مُسلم

"باع کو مُسلم الیہ

قیمت کو رَأْسُ الْمَالِ

اور بیع کو مُسَلَّمُ فِیْہِ کہا جاتا ہے۔

سوال: بیع سلم کی مدت کیا ہے؟

جواب: بیع سلم ایک مہینے سے کم مدت میں جائز نہیں

سوال: بیع سلم کن چیزوں میں جائز ہے؟

جواب: بیع سلم کیلی، وزنی اور عددی چیزیں (یعنی جو چیزیں گنتی سے بکتی ہیں) جن میں زیادہ فرق نہیں ہوتا اس میں بیع سلم جائز ہے۔ جیسے اخروٹ، اور انڈے میں بیع سلم جائز ہے اور وہ چیزیں جن کی گز سے پیمائش کی جاتی ہے اس میں بھی بیع سلم جائز ہے۔

سوال: بیع سلم کن چیزوں میں جائز نہیں ہے؟

جواب: بیع سلم دس چیزوں میں جائز نہیں ہوگی اور وہ یہ ہے

• حیوان میں

• حیوان کے اعضاء میں

• کھال میں

• لکڑی کے گٹھے میں

• سبزی کی گڈیوں میں

• جس چیز میں سلم کی جارہی ہے وہ عقد بیع سے لے کر سپرد کرنے تک موجود ہو ورنہ بیع سلم جائز نہیں

• مخصوص آدمی کے پہنانے کے ساتھ

• کسی معین مرد کے گز کے ساتھ۔

• کسی متعین گاؤں کے کھانے میں

• کسی معین درخت کے پھل میں

• ان تمام صورتوں میں بیع سلم جائز نہیں ہوگی۔

سوال: بیع سلم درست ہونے کی امام صاحب کے نزدیک کتنی شرائط ہیں؟

جواب: سات شرائط ہیں

(1) مسلم فیہ کی جنس معلوم ہو مثلاً گندم ہوگی یا چاول

(2) نوع معلوم ہو مثلاً باسستی چاول

(3) صفت معلوم ہو مثلاً باسستی اعلیٰ کو الہی یا ندل یا لو کو الہی

(4) مقدار معلوم ہو مثلاً کتنے کلو

(5) مدت معلوم ہو۔ مثلاً کتنے دنوں میں دے گا

(6) راس المال کی مقدار معلوم ہو جیسے کیلی، وزونی یا عددی۔

(7) اگر مسلم فیہ وزنی چیز ہے تو اس کی سپردگی کی جگہ معین ہو۔

سوال: صاحبین کا موقف کیا ہے؟

جواب: صاحبین نے فرمایا کہ راس المال بیان کرنے کی ضرورت نہیں ہے اگر وہ معین ہو اور نہ سپرد کرنے کی جگہ بیان کرنے کی ضرورت ہے۔ بلکہ جہاں عقد سلم ہوا اسی جگہ میں بیع کو سپرد کرے گا

نوٹ: صاحبین سات میں سے آخری دو شرائط کو نہیں مانتے یوں ان کے نزدیک پانچ شرائط ہیں

نوٹ: فتویٰ امام اعظم ابو حنیفہ کے قول پہ ہے

سوال: بیع سلم کب درست ہوگی؟

جواب: بیع سلم اس وقت درست ہوگا جب جد اہونے سے پہلے راس المال پر قبضہ کرے۔

سوال: بیع سلم میں قبضہ سے پہلے کیا چیزیں جائز نہیں ہے؟

جواب: قبضہ سے پہلے مسلم فیہ اور راس المال میں تصرف کرنا جائز نہیں ہے۔

مسلم فیہ پر قبضہ سے پہلے شرکت اور تولیہ کرنا جائز نہیں ہے۔

سوال: بیع سلم پٹروں میں کب درست ہے؟

جواب: جب پٹروں کی لمبائی، چوڑائی اور موٹائی باریک ہونا بیان کر دیا جائے تو اس صورت میں بیع سلم درست ہوگا۔

سوال: کیا بیع سلم اینٹوں میں جائز ہے؟

جواب: جی ہاں اور پکی اینٹ میں بیع سلم کرنا جائز ہے بشرطیکہ سانچہ معلوم ہو۔

سوال: بیع سلم کن چیزوں کی جائز نہیں؟

جواب: جو اہر اور موتیوں میں بیع سلم درست نہیں ہوگی۔

سوال: شراب اور خنزیر کی بیع کا حکم؟

جواب: شراب اور خنزیر کی بیع جائز نہیں۔

سوال: ریشم کے کپڑے اور شہد کی مکھی کی بیج؟

جواب: ریشم کے کپڑے کی بیج جائز نہیں مگر ریشم کے ساتھ شہد کی مکھی کی بیج چھتوں کے بغیر جائز نہیں۔

نوٹ: مفتی بہ قول کے مطابق تنہا ریشم کی اور شہد کی مکھیوں کی بیج جائز ہے

سوال: بیج سلم کے جائز اور ناجائز ہونے کے بارے میں اصول بیان کریں۔

جواب: ہر وہ چیز جس کی صفت کو معین کرنا ممکن ہو اور اس کی مقدار کی پہچان ممکن ہو تو اس میں بیج سلم جائز ہے۔ ہر وہ چیز جس کی صفت اور مقدار معلوم کرنا ممکن نہ ہو تو اس میں بیج سلم جائز نہ ہوگی۔

سوال: ذمیوں کی بیج کا حکم ہے؟

جواب: ذمیوں کی بیج مسلمانوں کی طرح ہے لیکن شراب اور خنزیر ذمی ایک دوسرے کو بیچ سکتے ہیں کیونکہ انکا شراب کا سودا کرنا ایسا ہے جیسے مسلمان کا مشروب، کولد ڈرنک خریدنا اور ذمیوں کا خنزیر خریدنا ایسا ہے جیسے مسلمان کا بکری خریدنا ہے۔

باب الصرف

سوال: بیع صرف کو بیع صرف کیوں کہتے ہیں؟

جواب:

بیع الصرف کی وجہ تسمیہ صرف کا معنی پھیرنا اور منتقل کرنا ہے چونکہ اس بیع میں عوضین کا ہاتھوں ہاتھ منتقل کرنا ضروری ہے۔ اس لیے اس کو صرف کہا جاتا ہے۔

سوال: بیع صرف کی اصطلاحی تعریف کیا ہے؟

جواب: بیع صرف کی اصطلاحی تعریف

شمن کو شمن کے عوض بیچنا، شمن سے مراد عام ہے چاہے شمن خلقی ہو (real money) جیسے سونا چاندی یا شمن غیر خلقی ہو (currency terminological) جیسے نوٹ، پیسہ وغیرہ۔

سوال: سونے اور چاندی کی بیع کب جائز ہے؟

جواب: کسی نے سونے کو سونے کے بدلے اور چاندی کو چاندی کے بدلے بیچا برابری کی صورت میں اگرچہ عمدگی اور بناوٹ میں فرق ہو تو جائز ہو جائے گی لہذا دونوں عوضوں پر جدا ہونے سے پہلے قبضہ کرنا ضروری ہے۔

سوال: اگر بیع صرف میں سونے کو چاندی کے بدلے میں بیچا تو پھر کیا حکم ہوگا؟

جواب: جب سونے کو چاندی کے بدلے میں بیچا کی وزیادت جاتی ہے لیکن اسی مجلس میں قبضہ کرنا واجب ہے۔

سوال: بیع صرف کب باطل ہوگی؟

جواب: اگر بائع اور مشتری بیع صرف کی صورت میں عوضین پر یا ان میں سے کسی ایک عوض پر قبضہ کرنے سے پہلے جدا ہو گئے تو بیع صرف باطل ہو جائے گی۔

سوال: مجلس بدلے کا کیا مطلب ہے؟

جواب: مجلس بدلنے کے یہاں یہ معنی ہیں کہ دونوں جدا ہو جائیں ایک ایک طرف چلا جائے اور دوسرا دوسری طرف یا ایک وہاں سے چلا جائے اور دوسرا وہیں رہے اور اگر یہ دونوں صورتیں نہ ہوں تو مجلس نہیں بدلی، اگرچہ کتنی ہی طویل مجلس ہو، اگرچہ دونوں وہیں سو جائیں یا بے ہوش ہو جائیں بلکہ اگرچہ دونوں وہاں سے چل دیں مگر ساتھ ساتھ جائیں غرض یہ کہ جب تک دونوں میں جدائی نہ ہو، قبضہ ہو سکتا ہے

سوال: بیع صرف کے ثمن میں تصرف کرنے کا کیا حکم ہے؟

جواب: بیع صرف کے ثمن میں تصرف کرنا قبضے سے پہلے جائز نہیں ہے۔

سوال: کیا سونے کی بیع چاندی کے ساتھ اندازاً جائز ہے؟

جواب: جی ہاں! بیع جائز ہے۔

سوال: زیور میں کب عقد باطل ہو گا اور کب جائز ہو گا؟

جواب: ایک شخص نے سودر ہم میں لوہے کی تلوار بیچی جس میں پچاس درہم کا زیور لگا ہوا تھا مشتری نے پچاس درہم نقد دیدیئے اور باقی پچاس کو ادھار کیا تو پوری تلوار اور زیور کی بیع جائز ہو جائے گی۔ چونکہ زیور کی قیمت مجلس میں دینی ضروری تھی کیونکہ وہ چاندی ہے اور چاندی کی بیع چاندی سے ہو رہی ہے اس لئے برابر ہی بھی ضروری ہے اب جو پچاس درہم دیئے وہ زیور کا بدلہ شمار ہو گا خواہ مشتری نے اس کو بیان کیا ہو یا نہ کیا ہو بلکہ اگر وہ اس کی تصریح کر دے کہ یہ پچاس درہم دونوں کی قیمت کی طرف سے دے رہا ہوں تب بھی زیور ہی کا بدلہ ہو گا اور باقی پچاس لوہے کی تلوار کے بدلے میں ہے جو ادھار ہے اس لیے مجلس میں جو پچاس دیئے وہ زیور کے بدلے میں سمجھے جائیں گے تاکہ بیع درست ہو جائے اور اگر پچاس میں سے آدھے تلوار کے بدلے میں کریں تو زیور کے بدلے پر مجلس میں قبضہ نہیں ہو گا اور پورے کی بیع فاسد ہو جائے گی۔

بائع کو زیور کی قیمت پچاس درہم پر قبضہ کرنا چاہئے تھا لیکن اس پر قبضہ نہیں کیا اور جدا ہو گئے تو اگر زیور تلوار کو نقصان دیے بغیر الگ ہو سکتا ہو تو تلوار کی بیع ہو جائے گی کیونکہ تلوار کی قیمت پر مجلس میں قبضہ کرنا ضروری نہیں ہے اور زیور کی بیع نہیں ہوگی کیونکہ اس کی قیمت پر مجلس میں قبضہ کرنا ضروری تھا اور اگر زیور تلوار سے نقصان کیے بغیر الگ نہ ہو سکتا ہو تو زیور کی بیع نہ ہوگی اور اس کی وجہ سے تلوار کی بیع بھی نہیں ہوگی

سوال: اگر کسی نے چاندی کے برتن کو بیچا پھر دونوں جدا ہو گئے بعض ثمن پر قبضہ کیا تو عقد کا کیا حکم ہو گا؟

جواب: اگر بعض ثمن پر قبضہ کیا تو عقد اس میں باطل ہو جائے گا جس میں قبضہ نہیں کیا اس میں درست ہو گا۔ جس میں قبضہ کیا تو

برتن باہمی مشترک ہو جائے گا۔ اگر بعض برتن کا کوئی مستحق نکل آیا تو اب مشتری کو اختیار ہے چاہے تو بعینہ اس ثمن کے حصے کے بدلے لے لے چاہے تو واپس کر دے۔

سوال: اگر کسی نے چاندی کا ٹکرا بیچا پھر اس کے بعض حصے کا کوئی مستحق نکل آیا تو اب کیا حکم ہو گا؟

جواب: تو وہ مستحق لے گا، بقیہ مشتری لے لے گا اس کے حصے کے ثمن کے بدلے اور اس کو کوئی اختیار نہ ہو گا۔

مثال کے طور پر کسی نے سو روپے میں چاندی کی ڈلی خریدی بعد میں آدھے کا مستحق کوئی اور آدمی نکل آیا تو مشتری پچاس روپے دے کر آدھی ڈلی لے لے اور اس صورت میں مشتری کو واپس کرنے کا اختیار نہیں ہوگا۔ کیونکہ چاندی کی ڈلی ٹکڑا ہو سکتی ہے لہذا ٹکڑا کر کے ایک حصہ دوسرے کو دیا جاسکتا ہے اس لئے اس میں شرکت عیب نہیں ہے اس لئے مشتری کو لینا ہی پڑے گا اور اس کو بیچ توڑنے کا اختیار نہیں ہوگا۔ البتہ جتنا حصہ مشتری کے حق میں آئے گا۔ اتنی ہی قیمت دینی ہوگی زیادہ نہیں کیونکہ اتنا ہی حق اس کو ملا ہے۔

سوال: بیچ صرف کے کچھ مسائل بیان کریں؟

جواب

1- جس شخص نے دو درہموں اور ایک دینار کو دو دیناروں اور ایک درہم کے بدلے بیچا تو بیچ جائز ہوگی اور دونوں جنسوں میں سے ہر جنس کو دوسری کا بدل بنادیا جائے گا۔

2- جس نے گیارہ درہم کو دس درہم اور ایک دینار کے بدلے میں بیچا تو بیچ جائز ہوگی دس درہم اپنی مثل دس درہم کے بدلے ہو جائیں گے اور ایک دینار اور ایک درہم کے بدلے ہو جائے گا۔

3- دو صحیح درہموں کی اور ایک کھوٹ والے درہم کی، ایک صحیح درہم کے بدلے اور دو کھوٹے درہم کے بدلے جائز ہے۔

4- درہموں میں اگر چاندی غالب ہو تو یہ درہم خالص چاندی کے حکم میں ہیں اور اگر دیناروں میں سونا غالب ہو تو یہ دینار خالص سونے کے حکم میں ہیں اور ان کی ہم جنس کی بیچ میں کمی زیادتی ایسے ہی حرام ہے۔ جیسے خالص سونے اور چاندی کی ہم جنس کی بیچ میں کمی زیادتی حرام ہے چنانچہ اگر خالص درہم کو کھوٹ ملے ہوئے درہم کے بدلے یا خالص دینار کو کھوٹ ملے ہوئے دینار کے بدلے بیچا گیا تو وزن کے اعتبار سے برابری ضروری ہوگی۔

5- اگر سونا اور چاندی پر کھوٹ غالب ہے تو وہ درہم دینار کے حکم میں نہیں ہوں گے بلکہ وہ سامان کے حکم میں ہوں گے پھر جب ان کو ہم جنس کے ساتھ کمی اور زیادتی کے ساتھ بیچا تو ان کی بیچ جائز ہوگی۔

سوال: اگر کسی نے کھوٹے درہم کے بدلے سامان خرید پھر وہ درہم چلنا بند ہو گیا بیچ پر قبضہ کرنے سے پہلے پہلے لوگوں نے ان درہموں کے ساتھ معاملہ چھوڑ دیا تو اب بیچ کا کیا حکم ہوگا؟

جواب: کسی نے ان درہم یا دنانیر کے بدلے کوئی سامان خریدا جن میں کھوٹ غالب تھا ابھی بیچ پر قبضہ نہیں کیا تھا کہ لوگوں نے ان سکوں کا رواج ختم ہو گیا اور لوگوں نے ان کے ساتھ معاملہ کرنا چھوڑ دیا تو امام صاحب کے نزدیک یہ بیچ باطل ہو جائے گی اور صاحبین، امام شافعی و امام احمد کے نزدیک بیچ باطل نہ ہوگی۔ کیونکہ مال کا تبادلہ مال سے ہونے کی وجہ سے بالاتفاق عقد بیچ صحیح ہو چکا تھا لیکن چلن بند ہونے کی وجہ سے ثمن کا سپرد کرنا ناممکن ہو گیا اور ثمن کو سپرد کرنا اگر ناممکن ہو جائے تو اسکی وجہ سے بیچ فاسد نہیں ہوتی لہذا بیچ فاسد نہ ہوگی بلکہ اسکی قیمت لازم ہوگی رہی یہ بات کہ کون سے دن کی قیمت لازم ہوگی اس بارے میں صاحبین کا اختلاف ہے۔

امام ابو یوسف کا مذہب اور دلیل

آپ فرماتے ہیں کہ جس دن بیع ہوئی ہے اس دن میں۔ ان سکوں کی قیمت درہم سے کیا تھی، وہ مشتری پر واجب ہوگی کیونکہ بائع اور مشتری کے ذہن میں اس وقت کی قیمت کا لحاظ ہے اسی وقت کی قیمت کو ذہن میں رکھ کر بائع بیع فروخت کرنے پر راضی ہوا ہے اس لئے بیچنے کے وقت ان سکوں کی جو قیمت تھی وہی مشتری پر لازم ہوگی۔

امام محمد کا مذہب اور دلیل

وہ فرماتے ہیں کہ آخری دن جس میں لوگوں نے ان سکوں کو لینا دینا چھوڑا اس دن ان سکوں کی کیا قیمت تھی وہ دلوائی جائے گی کیونکہ جب تک سکے رائج تھے اس وقت تک سکے ہی دینے کا پابند تھا لیکن جس دن چلن بند ہو گیا اسی دن کھوٹے سکوں سے منتقل ہو کر قیمت کی جانب آنا ہوا چنانچہ جس دن قیمت کی طرف منتقل ہوا ہے قیمت کے سلسلہ میں اسی دن کی قیمت کا اعتبار ہوگا۔ اور مشتری وہی قیمت ادا کر کے بیع لے لے گا۔

امام صاحب کا مذہب اور دلیل

جن درہم اور دنانیر میں کھوٹ غالب ہو ان کا ثمن ہونا لوگوں کے تعامل کی وجہ سے تھا لیکن جب لوگوں نے ان کے ساتھ معاملہ کرنا چھوڑ دیا تو وہ سامان بن گئے اور ان کی ثمنیت ختم ہو گئی اس لئے بیع بغیر ثمن کے باقی رہی اور بیع بغیر ثمن کے ہو تو بیع فاسد ہوتی ہے اس لئے یہ بیع فاسد ہو جائے گی اور چونکہ بیع پر مشتری کا قبضہ نہیں ہوا تھا اس لئے بیع بائع کے پاس ہی رہے گی اور مشتری کو کچھ نہیں دینا ہوگا۔

فتویٰ امام محمد کے قول پر ہے

سوال: رائج الوقت پیسوں کے بدلے بیع کا حکم؟

رائج پیسوں کے بدلے خرید و فروخت جائز ہے چاہے ان پیسوں کو متعین نہ کیا ہو اس لئے کہ جب تک ان کا رواج رہے گا اس وقت تک ان کا حکم درہم اور دنانیر کی طرح ہو گا یعنی متعین کرنے سے متعین نہیں ہوں گے اس قیمت کے کوئی بھی پیسے دیدے کافی ہو جائیں گے اور جس دن سے ان کا رواج ختم ہو جائے اس دن سے وہ سامان کی طرح ہیں یعنی وہ متعین کرنے سے متعین ہو جائیں گے۔ بغیر متعین کئے بیع جائز نہیں ہوگی جس طرح سامان کو متعین کئے بغیر بیع جائز نہیں ہوتی ہے۔

سوال: اگر کسی نے کوئی چیز آدھے درہم کے بدلے میں خریدی تو بیع کا کیا حکم ہوگا اور مشتری پر کتنی رقم لازم ہوگی؟

جواب: جب کسی نے کوئی چیز آدھے درہم کے بدلے میں خریدی تو بیع جائز ہوگی اور مشتری پر اتنی مقدار پیسے لازم ہوں گے، جو آدھے درہم کے بدلے میں بیچے جاتے ہیں۔

سوال: اگر کسی نے صرافی کو ایک درہم دیا اور کہا آدھے درہم کے بدلے پیسے اگر کسی صرافی (سونار) کو ایک درہم دیا اور کہا آدھے درہم کے بدلے پیسے دے دو تو اس بیع کا کیا حکم ہے؟

جواب: ایک آدمی نے سنا کہ ایک درہم دے کر یوں کہا کہ آدھے درہم کے جو پیسے ہوتے ہیں وہ دو اور باقی درہم ہی دو مگر اس میں ایک رتی چاندی کم دو تو امام ابو حنیفہ کے نزدیک پوری بیع فاسد ہوگی۔

دلیل: آدھے درہم کا مقابلہ آدھے درہم سے ہے اور اس میں ایک رتی کم ہے تو سود ہو گیا اس لئے اس آدھے درہم کی بیع فاسد ہو جائے گی اور چونکہ فساد قوی ہے اور شروع سے ہے اس لئے یہ سرایت کر کے درہم کے بدلے جو پیسے کی بیع تھی وہ بھی فاسد ہو جائے گی کیونکہ پوری بیع ایک ہی ہے۔ لہذا کل کے اندر عقد باطل ہوگا۔

صاحبین فرماتے ہیں کہ پیسوں میں بیع جائز ہے اور باقی میں بیع باطل ہے۔

ولیل: صاحبین فرماتے ہیں کہ اندرونی اعتبار سے یہاں دو بیع میں ایک بیع سے آدھے درہم کا مقابلہ پیسے کے ساتھ ہے اور دوسری بیع سے آدھے درہم کا مقابلہ آدھے درہم کے ساتھ مگر ایک رتی کم اس لئے جس آدھے درہم کا مقابلہ پیسے کے ساتھ ہے وہ بیع جائز ہوگی کیونکہ اس میں کوئی سود نہیں ہے اور جس آدھے درہم کا مقابلہ آدھے درہم کے ساتھ ہے مگر ایک رتی کم وہ بیع فاسد ہوگی کیونکہ اس میں دونوں طرف چاندی ہے اور آدھے درہم کے مقابلہ میں پورا آدھا درہم نہیں ہے بلکہ ایک رتی کم ہے اس لئے سود ہو گیا اس لئے یہ دوسری بیع فاسد ہوگی اور ایک کا فساد دوسرے میں سرایت نہیں کرے گا۔

فتویٰ امام اعظم کے قول پہ ہے

کتاب الرهن

سوال: رهن کا لغوی معنی؟

جواب: لغت میں رهن کے معنی روکنا ہیں اس کا سبب کچھ بھی ہو۔

سوال: اصطلاحی تعریف کیا ہے؟

اصطلاح میں دوسرے کے مال کو اپنے حق میں اس لئے روکنا کہ اس کے ذریعہ سے اپنے مکمل یا بعض حق کو وصول کرنا ممکن ہو

رهن کو انگریزی میں Mortgage کہتے ہیں۔

سوال: رهن کے متعلق اصطلاحات کیا ہیں؟

جواب: جو چیز گروی (ضمانت کامل) رکھی جائے اسے رهن یا مرهون، گروی رکھنے والے کو راهن، جس کے پاس رهن رکھا جائے اسے مرتهن کہا جاتا ہے

مثلاً کتاب تین سو کی خریدی اور گروی میں موبائل رکھ دیا تو موبائل مرهون، رهن، گروی کہلایا اور رکھنے والا راهن اور بائع مرتهن ہے۔

سوال: رهن کب منعقد ہو جاتا ہے۔

جواب: رهن، ایجاب اور قبول کے ساتھ منعقد ہو جاتا ہے۔

سوال: رهن کب مکمل ہوتا ہے؟

جواب: رهن قبضہ کے ساتھ مکمل ہو جاتا ہے۔

سوال: رهن کا کتنی چیزوں سے خالی ہونا ضروری ہے۔ ان اور وہ درج ذیل ہیں

جواب: رهن کا تین چیزوں سے خالی ہونا ضروری ہے

(۱) مَحْزُوز ہو (۲) مُفَرَّغ ہو (۳) مُمَيَّز ہو

محوز کا مطلب: مرهون دوسروں کی شرکت میں نہ ہو۔ دوسرے کی شرکت سے تقسیم ہو کر الگ ہو چکی ہو

مثلاً ایک گھر دو آدمیوں کے درمیان مشترک تھا دونوں شریکوں نے گھر تقسیم کر کے الگ الگ کر لیا ہو اب جو راهن کا حصہ ہے اس پر مرتهن قبضہ کر لے۔

مفرغ کا مطلب: رہن میں رکھی ہوئی چیز راہن کے تصرف اور اس کے قبضہ سے خالی ہو مثلاً گھر رہن پر رکھنا ہے تو گھر میں راہن کا کوئی سامان نہ ہو ایسے گھر پر مرتہن قبضہ کرے تب قبضہ مکمل ہو گا۔

ممیز کا مطلب: مرتہن پیدا انشی طور پر راہن کے سامان کے ساتھ متصل نہ ہو جیسے درخت پر لگا ہوا پھل رہن پر رکھے تو اس پر مرتہن کا قبضہ مکمل نہیں ہو گا کیونکہ پھل قدرتی طور پر راہن کے درخت سے چپکا ہوا ہے۔ اس لئے پھل کو درخت سے جدا کر کے مرتہن کو قبضہ دے تب رہن پر مکمل قبضہ شمار ہو گا۔

سوال: قبضہ سے پہلے راہن کو رہن نہ رکھنے کا اختیار ہو گا یا نہیں ہو گا؟

جواب: جب تک مرتہن رہن پر قبضہ نہ کر لے تو راہن کو اختیار ہے اگر چاہے تو رہن مرتہن کے حوالے کر دے اگر چاہے تو رہن سے واپس لے لے۔

سوال: قبضہ کے بعد شیء مرتہن ضمان میں داخل ہو گی یا نہیں؟

جواب: جب راہن نے رہن کو مرتہن کے حوالے کر دیا تو مرتہن نے اس پر قبضہ کر لیا تو رہن اس کے ضمان میں داخل ہو گا۔

سوال: رہن کے درست ہونے کی شرط بیان کریں؟

جواب: رہن دین مضمون کے ساتھ درست ہو گا۔

سوال: دین مضمون سے کیا مراد ہے؟

جواب: دین مضمون سے مراد ایسا دین ہے جو یا تو ادا کرنے سے ادا ہوا یا پھر معاف کیے بغیر ساقط نہ ہو۔

سوال: رہن میں دین مضمون ہونے کی صورتیں بیان کریں؟

جواب: رہن اپنی قیمت اور دین میں سے جو کم ہو اس کے بدلے میں مضمون ہوتی ہے جس کی تین صورتیں ہوتی ہیں۔

وہ تین صورتیں درج ذیل ہیں :

پہلی صورت یہ ہے کہ جب رہن رکھی ہوئی چیز مرتہن کے پاس ہلاک ہوئی، رہن اور دین دونوں قیمت میں برابر تھے تو اس صورت میں یہی سمجھا جائے گا کہ مرتہن نے حکمی طور اپنا قرض وصول کر لیا۔

دوسری صورت یہ ہے کہ جب دین کم ہو اور رهن کی قیمت زیادہ ہو تو اس صورت میں دین کے برابر مرتہن پر ضمان آئے گا اور یہ سمجھا جائے گا کہ مرتہن نے اپنا دین وصول کر لیا ہے اور باقی رهن کی زائد قیمت امانت ہوگی اور امانت کے ضائع ہونے سے ضمان واجب نہیں ہوتا۔

تیسری صورت یہ ہے کہ رهن کی قیمت کم ہو اور دین زیادہ ہو تو جتنی رهن کی قیمت بنتی ہے اتنا دین ساقط ہو جائے گا اور یہی سمجھا جائے گا کہ مرتہن نے اپنا دین وصول کر لیا ہے۔ باقی دین کا مطالبہ راھن سے کیا جائے گا۔

سوال: کن اشیاء کو رهن میں دینا جائز نہیں ہے؟

جواب: امام قدوری رحمۃ اللہ علیہ نے تین صورتیں بیان کی ہیں کہ دین میں ان چیزوں کو رهن پر دینا جائز نہیں۔

وہ تین صورتیں درج ذیل ہیں

* مال مشترک کو رهن میں رکھنا جائز نہیں

* متفرق چیزوں کو رهن پر رکھنا جائز نہیں۔

* ایسی چیز کو رهن پر رکھا کہ جو راھن کے حق کے ساتھ مشغول ہو۔

یعنی مہون شے پر قبضہ اس طرح ہو کہ وہ اکھٹی ہو متفرق نہ ہو مثلاً درخت پر پھل ہیں یا کھیت میں زراعت ہے صرف پھلوں یا زراعت کو رهن رکھا درخت اور کھیت کو نہیں رکھایہ قبضہ صحیح نہیں اور یہ بھی ضرور ہے کہ مہون شے حق راھن کے ساتھ مشغول نہ ہو مثلاً درخت پر پھل ہیں اور صرف درخت کو رهن رکھا

سوال: امانتوں کے بدلے رهن رکھنے کا کیا حکم ہے؟

جواب: امانتوں کے بدلے رهن رکھنا درست نہیں ہے۔

نوٹ: اسی طرح ودیعتیں اور عاریت کے طور پر لی گئی چیز، مال مضاربہ اور مال شرکت کو بھی بطور رهن نہیں رکھ سکتے۔

سوال: راس المال اور مسلم فیہ کے بدلے رهن رکھنے کا کیا حکم ہے؟

جواب: بیع سلم کے راس المال، ثمن صرف اور مسلم فیہ کے بدلے میں رهن رکھنا درست ہے۔

سوال: اگر رهن مجلس عقد میں ہلاک ہو جائے تو اب اس کا کیا حکم ہے۔

جواب: اگر رهن مجلس عقد میں ہلاک ہو جائے تو عقد صرف اور عقد سلم مکمل ہو جائے گا اور مرتہن حکمی اعتبار سے اپنا حق وصول کرنے والا شمار ہو گا۔

سوال: تیسرے آدمی کے پاس رہن رکھنے کا کیا حکم ہے؟

جواب: اگر رہن اور مرتہن کا کسی تیسرے عادل شخص کے پاس رہن رکھنے پر اتفاق ہو جائے تو یہ جائز ہے مرتہن اور رہن کو اس کے قبضے سے لینے کی اجازت نہیں۔

سوال: درہم، دینار، مکیلی اور موزونی چیز کو بطور رہن رکھنا جائز ہے یا نہیں۔

جواب: درہم و دینار، مکیلی اور موزونی چیز کو رہن پر رکھنا جائز ہے۔

فائدہ: اگر وہ اپنی جنس کے عوض رہن رکھی گئی اور وہ ہلاک ہو گئی تو اس کی مثل کے بدلے دین میں ہلاک ہو گا، اگرچہ دونوں عمدگی اور بناوٹ میں مختلف ہوں۔

سوال: دین وصول کرنے کے بعد کھوٹ معلوم ہو جائے تو اب کیا حکم ہو گا۔

جواب: جس شخص کا کسی دوسرے پر دین تھا تو اس نے اپنے دین کی مثل اس سے وصول کیا، اسے خرچ کر دیا اور اس کے بعد معلوم ہوا کہ وہ کھوٹا تھا تو امام اعظم رحمۃ اللہ علیہ کے نزدیک اس کے لیے اب کچھ نہیں ہے جبکہ صاحبین کے نزدیک کھوٹے کی ہم مثل لوٹا کر ہم مثل وصول کریں۔

سوال: ایک دین کے بدلے دو چیزیں بطور رہن رکھنے کا کیا حکم ہے۔

جواب: کسی نے دو غلام ایک ہزار کے بدلے رہن پر رکھے تھے پھر پانچ سو روپے ادا کر دیئے اور چاہتا ہے کہ ایک غلام مرتہن سے واپس لے لوں تو وہ اس غلام کو واپس نہیں لے سکتا جب تک کہ پورے ایک ہزار ادا نہ کر دے کیونکہ دونوں غلاموں کا مجموعہ ہزار کے بدلے رہن ہے۔ ہاں اگر مرتہن ایک غلام واپس لینے کی اجازت دیدے تو رہن واپس لے سکتا ہے۔

سوال: رہن کی طرف سے وکیل بیع کا کیا حکم ہے؟

جواب: رہن، رہن کا مالک ہے لہذا وہ جس کو چاہے وکیل بنائے، چاہے وہ مرتہن کو یا پھر کسی عادل شخص کو ایسی وکالت جائز ہے۔

سوال: کیا عقد رہن میں وکالت کی شرط لگا سکتے ہیں؟

جواب: جب راہن نے رہن رکھا اس وقت مرتہن نے شرط لگائی کہ قرض کی مدت گزرنے پر شی مرتھون کے بیچنے کا وکیل بناؤ تاکہ وہ وکیل شی مرتھون کو فروخت کر کے میرا قرض ادا کرے تو راہن اب اس وکیل کو معزول نہیں کر سکتا کیونکہ شرط لگانے کی وجہ سے مرتہن کا حق متعلق ہو گیا بالفرض اگر راہن نے وکیل کو معزول کر بھی دیا تو وکیل معزول نہیں ہو گا اسی طرح اگر راہن اتفاقاً مرتہن بھی جائے تب بھی وکیل کی وکالت ختم نہیں ہوگی بلکہ قرض کی مدت گزرنے پر شی مرتھون کو بیع کر مرتہن کا قرض ادا کرے گا۔ تاکہ اس کا حق ضائع نہ ہو جائے۔

سوال: کیا مرتہن کو حق ہے کہ اس سے دین کا مطالبہ کرے جب تک دین ادا نہ کرے

جواب: مرتہن کو حق حاصل ہے کہ وہ راہن سے اپنے حق کا مطالبہ کرے اور اس دین کی وجہ سے اس کو قید کرائے۔

سوال: راہن کو بیع سے روکنے کا کیا حکم ہے؟

جواب: اگر شے مرہون، مرتہن کے قبضے میں ہو تو راہن کو اس کو فروخت کرنے پر قدرت نہیں ہے یہاں تک کہ مرتہن اپنا قرض اس راہن کے ثمن میں سے وصول کر لے۔

فائدہ: جب راہن مرتہن کو قرضہ ادا کر دے تو مرتہن سے کہا جائے گا کہ شے مرہون کو راہن کے حوالے کر دے

سوال: بغیر اجازت کے راہن فروخت کرنے کا کیا حکم ہے؟

جواب: جب راہن مرتہن کی اجازت کے بغیر راہن کو فروخت کر دے تو بیع موقوف ہے لہذا مرتہن اگر اس کو جائز قرار دے تو جائز ہے۔

سوال: عہد مرہون کو بغیر اجازت کے آزاد کر دیا تو اب کیا ہوگا؟

جواب: اگر راہن مرتہن کی اجازت کے بغیر عہد مرہون کو آزاد کر دے تو وہ آزاد ہو جائے گا۔

فائدہ: اگر راہن مالدار ہے اور دین کی ادائیگی فوری ہو تو راہن سے دین کی ادائیگی کا مطالبہ کیا جائے گا لیکن اگر دین میں مہلت ہو تو اس سے غلام کی قیمت لے لی جائے گی اور اس کو رہن کی جگہ رکھ دیا جائے گا یہاں تک کہ دین ادا کر دے اگر وہ تنگ دست ہو تو غلام اپنی قیمت میں کوشش کرے اور دین ادا کرے اس کے بعد غلام راہن، آقا سے اس کو وصول کر لے۔

سوال: رہن کو ہلاک کرنے کی صورت میں کیا حکم ہے؟

جواب: اگر راہن نے مرتہن کے پاس سے راہن ہلاک کر دیا تو راہن کو اس کی قیمت مرتہن کے پاس راہن رکھنی ہوگی کیونکہ جس ضرورت کی بنیاد پر عقد راہن ہوا تھا وہ ضرورت ابھی باقی ہے اور اگر فوری والا دین تھا تو مرتہن فوراً وصول کرنے کا مطالبہ کرے گا۔

سوال: اگر اجنبی نے راہن کو ہلاک کر دیا؟

جواب: مرتہن کے قبضہ میں شے مرہون تھی اسی حال میں کسی اجنبی نے اس کو ہلاک کر دیا۔ تو مرتہن ہی اس کے ضمان لینے کا مدعی بنے گا اور وہی ضمان لینے کی ساری کارروائی کرے گا اور مرہون کے ہلاک ہونے کے دن اس کی جو قیمت تھی وہ قیمت ہلاک کرنے والے سے وصول کرے گا اور یہ قیمت اس کے قبضہ میں رہن رہے گی۔

سوال: راہن کارہن میں جنایت کرنے کا کیا حکم ہے؟

جواب: راہن اگر مرہون غلام کو قتل کر ڈالے یا اس کا کوئی عضو تلف کر دے تو راہن پر ضمان واجب ہوگا کیونکہ شے مرہون اگرچہ راہن کی ہے لیکن ابھی اس کے ساتھ مرتہن کا حق متعلق ہے لہذا ضمان کے حق میں مالک کو اجنبی ٹھہرایا جائے گا اور راہن میں سے راہن نے جتنا نقصان کیا ہے وہ راہن

کے لئے دینا پڑے گا مثلاً شی مرہون سو روپے کی تھی راہن نے قصور کیا اب وہ پچاس روپے کی رہ گئی تو اب راہن پچاس روپے مر تہن کو دے تاکہ وہ دین ادا ہونے تک اس کو رہن پر رکھے۔

سوال: اگر مر تہن نے رہن میں نقصان کر دیا تو حکم؟

جواب: اگر مر تہن مرہون پر کوئی جنایت کرے تو اس پر تاوان لازم ہو گا کیونکہ اس نے غیر کی ملک کو تلف کیا ہے اب اس نے جس قدر جنایت کی ہے اسی قدر دین ساقط ہو جائے گا مثلاً ایک ہزار روپیہ مر تہن کا دین تھا اور ہزار روپے کی ہی چیز گروی رکھی ہوئی تھی مر تہن نے اس میں سے تین سو روپیہ کا نقصان کر دیا اور اب شی مرہون سات سو کے روپیہ کی رہ گئی تو تین سو روپے دین سے ساقط ہو جائیں گے اور راہن پر مر تہن کا دین اب سات سو روپے ہی رہے گا۔

سوال: رہن کے اخراجات کسی پر ہوں گے؟

جواب:

جس گھر میں رہن کی حفاظت کی جائے اس کا کرایہ مر تہن پر ہے اور چرواہے کی مزدوری راہن پر ہے اور رہن کا کھانا پینا راہن پر ہے۔

سوال: رہن میں اضافہ و بڑھوتری کا کیا حکم ہے جیسے بکری رہن تھی اس نے بچہ دے دیا؟

جواب: رہن میں اضافہ اور بڑھوتری راہن کے لیے ہے تو بڑھوتری بھی اصل کے ساتھ رہن ہوگی اگر بڑھوتری ہلاک ہو گئی تو بغیر کسی چیز کے ہلاک ہوگی اور اگر اصل ہلاک ہو گئی اور بڑھوتری باقی رہی تو راہن اس کو اس کا حصہ دے کر رہن سے چھڑائے گا اور دین قبضے کے دن والی قیمت پر تقسیم کیا جائے گا۔ مثلاً مر تہن کے راہن پر نو سو روپے قرض تھے راہن نے ایک ہزار روپے کی بکری رہن پر رکھی اس کے بعد بچہ پیدا ہوا جس کی قیمت رہن چھڑانے کے دن پانچ سو روپے تھی پھر بکری ہلاک ہو گئی جو ہزار روپے کی تھی تو اب دین کو دونوں کی قیمت پر تین تہائی میں تقسیم کیا جائے گا گویا کہ قرض کی دو تہائی ہلاک ہو گئی یعنی چھ سو روپے ساقط ہو جائیں گے اور دین کا ایک تہائی یعنی تین سو روپے راہن مر تہن کو ادا کرے گا اور بکری کا بچہ واپس لے گا۔

سوال: رہن اور دین میں اضافہ کرنے کا کیا حکم ہے؟

جواب: رہن میں اضافہ جائز ہے۔

فائدہ: طرفین رحمۃ اللہ علیہما کے نزدیک دین میں اضافہ جائز نہیں اور رہن ان دونوں کے عوض میں نہ ہو گا امام ابو یوسف رحمۃ اللہ علیہ کے نزدیک دین میں بھی اضافہ کرنا جائز ہے۔

فتویٰ طرفین کے قول پہ ہے

سوال: ایک چیز دو آدمیوں کے پاس رہن رکھنا کیسا؟

جواب: جب ایک ہی چیز دو آدمیوں کے پاس ہے دونوں میں سے ہر ایک دین کے بدلے میں رہن رکھے تو جائز ہے۔ اب اگر رہن ہلاک ہو جاتی ہے تو دونوں مرتہن اپنے اپنے قرض کے حصے کے مطابق ضامن ہوں گے اور اگر ان میں سے ایک کا قرض ادا کر دیا دوسرے کا باقی ہے تو رہن تمام کا تمام دوسرے کے پاس رہے گا۔

سوال: رہن کی شرط پر بیع کرنا کیسا؟

جواب: اگر کسی نے غلام فروخت کرتے ہوئے یہ شرط لگائی کہ اس کی قیمت کے بدلے میں فلاں چیز بطور رہن رکھوں گا خریدار رہن، کو حوالے کرنے سے رک گیا تو حوالے کرنے پر مجبور نہیں کیا جائے گا اور فروخت کرنے والے کو اختیار ہو گا چاہے تو رہن چھوڑنے پر راضی ہو جائے چاہے تو بیع فسخ کر دے مگر یہ کہ خریدار فوراً ثمن ادا کر دے یا اسے رہن کی قیمت دے دے تاکہ وہ رہن ہو جائے۔

سوال: مرتہن، رہن کی کن سے حفاظت کرائے گا؟

جواب: مرتہن کے لیے جائز ہے کہ رہن کی خود ہی حفاظت کرے یا اس کی بیوی یا اس کی اولاد یا اس کا ملازم جو اس کے عیال داری میں ہے۔ وہ حفاظت کریں۔

فائدہ: اگر اس کی حفاظت اس شخص نے کی جو اس کے اہل و عیال میں نہیں ہے یا اس نے اس کو امانت کے طور پر رکھ دیا تو وہ ضامن ہو گا۔

سوال: اگر مرتہن نے رہن میں جان بوجھ کر زیادتی (violat) کی تو کیا حکم ہے؟

جواب: اگر مرتہن نے رہن میں زیادتی کی اور وہ ہلاک ہو گئی تو وہ رہن کی قیمت کا ضامن ہو گا جس طرح غصب شدہ چیز کو ہلاک کرنے پر اس کی قیمت کا ضمان واجب ہوتا ہے اسی طرح رہن میں جان بوجھ کر زیادتی کرنے پر مرتہن پر ضمان واجب ہو گا۔

سوال: مرتہن کا رہن کو عاریت کے طور پر دینا کیسا ہے؟

جواب: اگر مرتہن نے رہن کو رہن عاریت دے دی اور رہن نے اس پر قبضہ کر لیا تو رہن مرتہن کے ضمان سے نکل جائے گی، اب اگر وہ رہن کے قبضے میں ہلاک ہو گئی تو بغیر ضمان کے ہلاک ہو گی۔

سوال: مرتہن کا رہن کو واپس لینا کیسا ہے؟

جواب: مرتہن کو شے مرہون واپس لینے کا اختیار ہے جب مرتہن شے مرہون واپس لے کر اپنے قبضہ میں کر لے تو مرتہن پر پھر ضمان لوٹ آئے گا۔

سوال: رہن کے فوت ہونے کی صورت میں کیا حکم ہو گا؟

(نقیب عارف مدنی)

جواب: اگر راجن فوت ہو گیا تو اس کا وصی اسے فروخت کر دے اور قرضہ ادا کرے اور اگر اس کا کوئی وصی نہ ہو تو قاضی اس کے لیے وصی مقرر کرے اور اس کو فروخت کرنے کا حکم صادر کرے۔

کتاب الحجر

سوال: حجر کا لغوی و اصطلاحی معنی کیا ہے

جواب: لغوی معنی، روکنا

اصطلاحی معنی ہے، کسی شخص کے تصرفات قولیہ (یعنی زبان کے تصرفات) روک دینے کو حجر کہتے ہیں

سوال: حجر کے کتنے اسباب ہیں

جواب: حجر کے اسباب تین ہیں۔

(صغر) نابالغی) 2. جنون (پاگل پن) 3. رقیق (غلامی) 1.

نتیجہ یہ ہوا کہ آزاد عاقل بالغ پہ قاضی حجر نہیں کر سکتا

سوال: وھذہ المعانی الثلاثۃ توجب الحجر فی الاقوال دون الاحوال اس عبارت کی وضاحت کریں؟

جواب: معانی ثلاثہ سے حجر کے تینوں اسباب مراد ہیں

یہاں یہ مسئلہ بیان ہو رہا ہے کہ فعل میں حجر نہیں ہوتا یعنی ان کے افعال کو کالعدم نہیں سمجھا جائے گا بلکہ ان کا اعتبار کیا جائے گا لہذا نابالغ یا مجنون نے کسی کی کوئی چیز تلف کر دی تو ضمان واجب ہے فوراً تاوان وصول کیا جائے گا یہ نہیں کہ جب وہ بالغ ہو یا مجنون ہوش میں آئے اس وقت تاوان وصول کریں یہاں تک کہ اگر ایک دن کے بچے نے کروٹ لی اور کسی شخص کی شیشہ کی کوئی چیز تھی وہ ٹوٹ گئی اس کا بھی تاوان دینا ہو گا۔

سوال: مجنون اور بچے کے تصرف کا حکم بیان کریں؟

جواب: مجنون نہ طلاق دے سکتا ہے نہ اقرار کر سکتا ہے اسی طرح نابالغ کہ نہ اس کی طلاق صحیح نہ اقرار، مجنون اگر ایسا ہے کہ کبھی کبھی اسے افاقہ ہو جاتا ہے اور افاقہ بھی پوری طور پر ہوتا ہے تو اس حالت میں اس پر جنون کا حکم نہیں ہے اور اگر ایسا افاقہ ہے کہ عقل ٹھکانے پر نہیں آئی ہو تو نابالغ عاقل کے حکم میں ہے۔

سوال: نابالغ اور مجنون کی بیع کا حکم؟

جواب: نابالغ نے ایسا عقد کیا جس میں نفع و ضرر دونوں ہوتے ہیں جیسے خرید و فروخت کہ نہ ہمیشہ اس میں نفع ہی ہوتا ہے نہ ہمیشہ ضرر، اگر وہ خریدنے اور بیچنے کے معنی جانتا ہو کہ خریدنا یہ ہے کہ دوسرے کی چیز ہماری ہو جائے گی اور بیچنا یہ کہ اپنی چیز اپنی نہ رہے گی دوسرے کی ہو جائے گی تو اس کا عقد

ولی کی اجازت پر موقوف ہوتا ہے جائز کر دے گا جائز ہو جائے گا رد کر دے گا باطل ہو جائے گا اور اگر اتنا بھی نہ جانتا ہو کہ بیچنا اور خریدنا اسے کہتے ہیں تو اس کا عقد باطل ہے ولی کے جائز کرنے سے بھی جائز نہیں ہو گا مجنون کا بھی یہی حکم ہے

سوال: غلام کے تصرفات کا حکم؟

جواب: غلام طلاق بھی دے سکتا ہے اور اقرار بھی کر سکتا ہے مگر اس کا اقرار اس کی ذات تک محدود ہے لہذا اگر مال کا اقرار کرے گا تو آزاد ہونے کے بعد اس سے وصول کیا جاسکتا ہے اور حدود و قصاص کا اقرار کرے گا تو فی الحال قائم کر دیں گے آزاد ہونے کا انتظار نہیں کیا جائے گا

سوال: سفیہ یعنی بے وقوف پہ حجر ہو گا یا نہیں ائمہ کا اختلاف بیان کریں؟

جواب: آزاد عاقل بالغ پر حجر نہیں کیا جاسکتا کہ مثلاً وہ سفیہ ہے مال کو بیجا خرچ کرتا ہے عقل و شریعت کے خلاف وہ اپنے مال کو برباد کرتا ہے۔ گانے بجانے والوں کو دے دیتا ہے تماشا کرنے والوں کو دیتا ہے۔ خرید و فروخت میں نقصان اٹھاتا ہے کہ ایک روپیہ کی چیز ہے دس پانچ میں خرید لی دس کی چیز ہے بلا وجہ ایک روپیہ میں بیچ کر ڈالی۔ غرض اسی قسم کے بیوقوفی کے کام جو شخص کر رہا ہے

امام اعظم کا موقف

اس کو ہمارے امام اعظم رضی اللہ تعالیٰ عنہ کے نزدیک حجر نہیں کیا جاسکتا اسی طرح فسق یا غفلت کی وجہ سے یدویون ہے اس وجہ سے اس پر حجر نہیں ہو سکتا

صاحبین کا موقف

صاحبین کے نزدیک ان صورتوں میں بھی حجر کیا جاسکتا ہے

سوال: فتویٰ کس کے قول پہ ہے؟

جواب: صاحبین ہی کے قول پر یہاں فتویٰ دیا جاتا ہے

سوال: نابالغ سفیہ کا مال کب اس کے حوالے کیا جائے

جواب: نابالغ جس کا مال ولی یا وصی کے قبضہ میں تھا، اب وہ بالغ ہوا اور اس کی حالت اچھی معلوم ہوتی ہے اور چال چلن ٹھیک ہیں (یہاں نیک چلنی کے صرف یہ معنی ہیں کہ مال کو موقع سے خرچ کرتا ہو اور بے موقع خرچ کرنے سے رکھتا ہو جس کو رشد کہتے ہیں) تو اس کے اموال اسے دے دیے جائیں اور اگر چال چلن اچھے نہ ہوں تو اموال نہ دیے جائیں جب تک اس کی عمر پچیس سال کی نہ ہو جائے اور اس کے تصرفات پچیس سال سے قبل بھی نافذ ہوں گے اور اس عمر تک پہنچنے کے بعد بھی اس میں رشد ظاہر نہ ہو تو امام اعظم رضی اللہ تعالیٰ عنہ کے نزدیک اب مال دے دیا جائے وہ جو چاہے کرے مگر صاحبین فرماتے ہیں کہ اب بھی نہ دیا جائے جب تک رشد ظاہر نہ ہو مال سپرد نہ کیا جائے اگرچہ اس کی عمر ستر سال کی ہو جائے

نوٹ

بالغ ہونے کے بعد نیک چلن تھا اور اموال دے دیے گئے اب اس کی حالت خراب ہو گئی تو امام اعظم کے نزدیک حجر نہیں ہو سکتا مگر صاحبین کے نزدیک مجبور کر دیا جائے گا۔

سوال: امام اعظم و صاحبین کے نزدیک لڑکے اور لڑکی کے بالغ ہونے کی عمر کیا ہے

جواب: امام اعظم کے نزدیک لڑکا 18 سال اور لڑکی 17 سال کی عمر میں بالغ ہوتے ہیں

صاحبین کے نزدیک لڑکا اور لڑکی دونوں 15 سال کی عمر میں بالغ ہوتے ہیں

فتویٰ صاحبین کے قول پہ ہے

نوٹ

* لڑکے کو جب انزال ہو گیا وہ بالغ ہے وہ کسی طرح ہو سوتے ہیں ہو جس کو اختلام کہتے ہیں یا بیداری کی حالت میں ہو۔ اور انزال نہ ہو تو جب تک اس کی عمر پندرہ سال کی نہ ہو بالغ نہیں جب پورے پندرہ سال کا ہو گیا تو اب بالغ ہے علامات بلوغ پائے جائیں یا نہ پائے جائیں، لڑکے کے بلوغ کے لیے کم سے کم جو مدت ہے وہ بارہ سال کی ہے یعنی اگر اس مدت سے قبل وہ اپنے کو بالغ بتائے اس کا قول معتبر نہ ہو گا۔

* لڑکی کا بلوغ اختلام سے ہوتا ہے یا حمل سے یا حیض سے ان تینوں میں سے جو بات بھی پائی جائے تو وہ بالغ قرار پائے گی اور ان میں سے کوئی بات نہ پائی جائے تو جب تک پندرہ سال کی عمر نہ ہو جائے بالغ نہیں اور کم سے کم اس کا بلوغ نو سال میں ہو گا اس سے کم عمر ہے اور اپنے کو بالغ کہتی ہو تو معتبر نہیں۔

کتاب الاقرار

سوال: اقرار کی تعریف ذکر کریں؟

جواب: لغوی تعریف: (ثابت کرنا) اقرار باب افعال کا مصدر ہے۔

اصطلاحی تعریف: اخبار عن ثبوت الحق للغير علی نفسه (یعنی ۳/۴) یعنی اپنی ذات پر کسی دوسرے شخص کے حق واجب کی اطلاع دینے کو اقرار کہتے ہیں

سوال: اقرار کی اصطلاحات ورکن کیا ہیں؟

جواب: اقرار کے متعلق اصطلاحات:

اقرار کرنے والے کو مُقرّر جس کے لیے اقرار کیا جائے مُقرّرہ اور جس چیز کا اقرار کیا اسے مُقرّر بہ کہا جاتا ہے۔
اقرار کارکن:

ہر وہ لفظ کہ جس سے کسی چیز کا اپنے اوپر لازم ہونا ثابت ہو، مثلاً عربی میں کلمہ ”علی“ ہے مثلاً لفلان علی کذا (فلان کے مجھ پر اتنے درہم ہیں)۔

سوال: اقرار کی شرائط بیان کریں؟

جواب: اقرار کی تین شرائط ہیں:

مُقرّر آزاد ہو، (2) مُقرّر بالغ ہو، (3) مُقرّر عاقل ہو

فائدہ: کسی کے حق کا اقرار کیا تو وہ حق اقرار کرنے والے پر لازم ہو گا۔

سوال: اقرار کا حکم بیان کریں؟

جواب: جس نے کسی چیز کا اقرار کیا یا تو وہ مجہول ہوگی یا معلوم، اگر مجہول ہے تو مقرر سے کہا جائے گا اس کو کھول کر بیان کرو، اگر وہ بیان نہ کرے تو حاکم اسے بیان کرانے پر سختی کرے گا۔

سوال: اقرار کی کچھ صورتیں بیان کریں؟

جواب: اقرار کی چھ صورتیں

- ۱۔ اگر مقرر نے کہا کہ مجھ پر فلاں کا مال ہے تو مقرر سے پوچھا جائے گا کہ کتنا مال ہے؟ مقرر لہ کے پاس گواہوں کی عدم موجودگی میں مقرر کی بات کثیر و قلیل مقدار میں تسلیم کی جائے گی۔ لیکن ایک درہم سے کم میں بات نہیں مانی جائے گی کہ ایک درہم سے کم کو مال نہیں کہتے۔
- ۲۔ اگر مقرر نے مال عظیم کا اقرار کیا کہ مال کے ساتھ عظیم کی صفت لگائی تو مفتی بہ قول کے مطابق دو سو درہموں سے کم میں تصدیق نہیں کی جائے گی کیونکہ شریعت میں مال عظیم کا اطلاق زکوٰۃ کے نصاب دو سو درہم پر ہوا ہے اگرچہ ایک روایت امام اعظم سے یہ بھی مروی ہے کہ دس درہموں سے کم میں تصدیق نہیں کی جائے گی کہ دس درہم بھی مال عظیم ہے تب ہی تو چور کا ہاتھ کاٹا جاتا ہے۔
- ۳۔ اگر مقرر نے درہم کثیرہ کا اقرار کیا تو دس سے کم میں تصدیق نہیں کی جائے گی کیونکہ (درہم) صیغہ جمع کا استعمال کیا ہے اور ساتھ صفت (کثیرہ) لائی گئی تو جمع قلت کا اعلیٰ درجہ ہے اس کی تاکید کثیرہ سے بھی ہو رہی ہے۔ جب کہ صاحبین کے نزدیک دو سو درہموں سے کم میں تصدیق نہیں کی جائے گی کہ شرعاً مال کثیر نصاب زکوٰۃ ہی ہے۔
- ۴۔ اگر مقرر نے درہم کا اقرار کیا تو تین درہموں سے کم میں تصدیق نہیں کی جائے گی کیونکہ درہم صیغہ جمع ہے جمع قلت کا اطلاق کم از کم تین پر ہوتا ہے اگر زیادہ بیان کر دے تو زیادہ لازم ہوں گے کیونکہ جمع کا صیغہ زیادہ کو بھی شامل ہے۔
- ۵۔ اگر مقرر نے اتنے درہموں کا اقرار کیا تو گیارہ سے کم میں تصدیق نہیں کی جائے گی کیونکہ اتنے دو عدد بغیر حرف عطف کے مستعمل ہوئے جو عربی عدد احد عشر کے مشابہ ہیں کہ ان کے درمیان بھی حرف عطف واو نہیں اور احد عشر اقل عدد ہے جو یقینی ہے۔
- ۶۔ اگر مقرر نے اتنے اور اتنے حرف عطف کے ذریعے دوبار اقرار کیا تو اکیس سے کم میں تصدیق نہیں کی جائے گی کیونکہ اتنے اور اتنے کو احد و عشرون کے ساتھ مشابہت ہے کہ ان دو کے درمیان حرف عطف ہے لہذا اقل مقدار اکیس درہم مراد ہوں گے جو مقدار یقینی عدد ہے۔

سوال: اقرار کے الفاظ کیا ہوتے ہیں؟

جواب: ان کے متعلق اصول یہ ہے کہ اگر کوئی شخص ایسے الفاظ استعمال کرتا ہے کہ جو جو بیا ذمہ داری پر دلالت کرتے ہیں تو ان کے استعمال کرنے پر مقرر، مقرر پر واجب ہو جائے گی۔

سوال: اس اصول کو مثال کے ساتھ سمجھائیں؟

جواب: مثلاً، "عَلَّیْ کَذَا" کہا تو کلمہ عَلَّیٰ کی وجہ سے اقرار کہلائے گا کیونکہ کلمہ علی وجوب و لزوم پر دلالت کرتا ہے اسی طرح لفظ (قَبْلُ) بھی ذمہ داری پر دلالت کرتا ہے اس سے بھی اقرار ثابت ہو گا۔ لہذا وجوب و ذمہ داری کے الفاظ کے ساتھ دین کا اقرار مراد ہو گا۔

سوال: امانت کب کہلائے گی؟

جواب: اگر ایسا لفظ استعمال کیا جو نہ وجوب پر دلالت کرتا ہو اور نہ ہی ذمہ داری پر تو اس کے استعمال سے دین کا اقرار نہ ہو گا کہ وہ کلام امانت کے اقرار پر محمول ہو گا۔ لہذا یہی سمجھا جائے گا کہ جس چیز کا اقرار کر رہا ہے وہ امانت ہے جو اس کے پاس ہے نہ کہ دین

سوال: اس اصول کو مثال کے ساتھ سمجھائیں؟

جواب: مثلاً لفظ "عندی" استعمال کرتا ہے یا معنی جس کا نتیجہ یہ ہو گا کہ اگر امانت بغیر تعدی (زیادتی) کے ہلاک ہو جائے تو مقرر پر کوئی تاوان نہیں ہو گا۔

سوال: اس اصول کو مثال کے ساتھ سمجھائیں

جواب: مثلاً لفظ "عندی" استعمال کرتا ہے یا معنی جس کا نتیجہ یہ ہو گا کہ اگر امانت بغیر تعدی (زیادتی) کے ہلاک ہو جائے تو مقرر پر کوئی تاوان نہیں ہو گا۔

سوال: دین مؤجل کے اقرار میں کیا حکم ہے؟

جواب: کسی نے دین مؤجل کا اقرار کیا کہ فلاں شخص کے مجھ پر ایک ہزار درہم ہیں لیکن ان کی ادائیگی ایک ماہ بعد ہے جب کہ مقررہ نے ایک ہزار درہموں کی بطور قرض کے تصدیق کرتے ہوئے تاخیر کا انکار کر دیا کہ مہینے بعد نہیں ابھی ادا کرنے تھے تو مقرر پر درہم کی ادائیگی فوری لازم ہوگی تاخیر قبول نہیں کی جائے گی اس مسئلہ میں مقرر نے دو باتوں کا اقرار کیا ایک دین کا دوسرا تاخیر (مقررہ مدت) کا جب کہ مقررہ نے ایک کی تو تصدیق کی کہ دین ہے مگر تاخیر کا انکار کیا تو منکر کہلا یا جب مدعی کے پاس گواہ نہ ہوں تو منکر سے قسم لی جائے گی۔ لہذا مقررہ سے (مہینے بعد نہیں ابھی ادا کرنے تھے) کے لیے قسم لی جائے گی۔

سوال: اقرار میں استثناء کا کیا حکم ہے؟

جواب: استثناء کے صحیح ہونے کی دو شرطیں ملحوظ رہیں۔

* یہ استثناء اقرار کے متصل بعد کیا گیا ہو ورنہ استثناء معتبر نہ ہو گا، مکمل اقرار لازم ہو گا۔

* اقرار کے بعض حصے کا استثناء ہو

اگر کل کا استثناء کیا گیا تو معتبر نہ ہو گا بلکہ کل کا اقرار لازم ہو گا

اب مسئلہ ملاحظہ کیجئے اگر مقرر نے کسی دین کا اقرار کیا اور ساتھ بعض خاص مقدار کا استثناء کیا تو استثناء درست ہو گا کہ دونوں شرطیں پائی گئیں کہ کلام متصل بھی ہے اور بعض حصے کا استثناء ہے لہذا استثناء کا حصہ نکالنے کے بعد باقی دین کی ادائیگی لازم ہوگی۔

نوٹ:

استثناء قلیل کے جواز پر تو ائمہ کرام کا اتفاق ہے مگر استثناء کثیر کے جواز پر اختلاف ہے کہ طرفین اور اکثر فقہائے کرام کے نزدیک اکثر کا استثناء درست ہے جب کہ امام ابو یوسف نزدیک درست نہیں اور متن کا مسئلہ طرفین کے مذہب پر ہے۔ یعنی استثناء قلیل ہو یا کثیر دونوں درست ہیں

سوال: اگر کسی نے استثناء ایسی چیز کا کیا جو مستثنیٰ کی جنس سے نہیں تو کیا حکم ہو گا؟

جواب: اگر کسی نے اقرار کرتے ہوئے کہا کہ فلاں کے مجھ پر ایک سودر ہم ہیں سوائے ایک دینار کے یا سوائے گندم کی ایک قفیز کے تو یہ استثناء درست ہو گا۔ اور سودر ہم میں سے ایک دینار کی قیمت اسی طرح سودر ہم میں سے ایک قفیز گندم کی قیمت نکال کر باقی تمام اقرار کی وجہ سے لازم ہوگی کیونکہ درہم اور دینار ثمنیت کے اعتبار سے دونوں ایک جنس ہیں جب کہ گندم کی قفیز ثمن بن سکتی ہے اس کو بھی درہم کے ساتھ قربت جنس ہے۔ لہذا مستثنیٰ مستثنیٰ منہ کے قریب قریب جنس ہونے کی وجہ سے استثناء درست ہے۔

سوال: اقرار میں ان شاء اللہ کہا تو؟

جواب: اگر کسی نے اقرار کرتے ہوئے مستقلاً

ان شاء اللہ کہا تو اقرار باطل ہو گا۔ کیونکہ اقرار کو اللہ کی چاہت پر معلق کیا ہے اور چاہت الہی کسی کو معلوم نہیں نہ معلوم ہو سکتی ہے۔ لہذا یہ اقرار باطل ہو گا

سوال: اقرار میں خیار شرط رکھا تو حکم کیا ہو گا

جواب: اگر مقرر نے اقرار کرتے ہوئے اپنے لیے خیار کی شرط لگائی کہ مجھ پر قرض تو ہے مگر مجھے سوچنے کا اختیار ہے تو قرض لازم ہو گا اور خیار کی شرط باطل ہوگی کیونکہ اقرار اخبار کے قبیل سے ہونے کی وجہ سے تعلیق بالشرط کا احتمال نہیں رکھتا۔ نیز سوچ کر بتانے سے معلوم ہوا کہ قرض نہیں محض احسان کے طور پر اقرار کر رہا ہے حالانکہ پہلے قرض کا اقرار کیا ہے چاہے مقرر لہ خیار کی تصدیق کرے یا تکذیب خیار باطل ہو گا کیونکہ خیار شرط عقد کے لیے ہوتا ہے جب کہ اقرار عقد نہیں ہوتا۔

سوال: اقرار میں بنیادی چیز کا استثناء کرنا کیسا؟

جواب: اصول یہ ہے کہ "جو چیزیں بنیاد کی حیثیت رکھتی ہوں اقرار میں ان کا استثناء درست نہیں ہوتا لہذا اگر کسی نے کسی کے لیے گھر کا اقرار کیا لیکن عمارت کا اپنے لیے استثناء کیا تو گھر اور اس کی عمارت سب مقرر لہ کے ہوں گے یہ استثناء درست نہ ہو گا کیونکہ عمارت ہی کا نام گھر ہے کہ عمارت کے بغیر گھر کیسے ہو سکتا ہے لیکن اگر گھر کی عمارت کا استثناء اپنے لیے کرتا ہے اور اس سے صحن کا اقرار غیر کے لیے کرتا ہے تو درست ہے کہ عمارت الگ چیز ہے اور صحن الگ چیز ہے کہ صحن عمارت کی بنیادی چیز نہیں بلکہ مزید فائدہ اٹھانے کی چیز ہے۔

سوال: ظرف میں کسی چیز کے اقرار کا حکم؟

جواب: ظرف کے مسائل کی بنیاد ایک اصول پر ہے کہ (۱) جس چیز میں ظرف بننے کی صلاحیت ہو اور اس کو منتقل کرنا بھی ممکن ہو تو اس صورت میں ظرف اور مظروف اقرار میں دونوں لازم ہوں گے۔ مثلاً نوکری، رومال وغیرہ

(۲) ظرف بننے کی صلاحیت تو ہو مگر اس کو منتقل کرنا ہی ممکن نہ ہو مثلاً صطبل، زمین وغیرہ تو صرف ظرف لازم ہو گا

نوٹ:

یہ اصول شیخین کے مذہب پر ہے جب کہ امام محمد کے نزدیک دونوں صورتوں میں ظرف و مظروف دونوں لازم ہوں گے۔

سوال: اس اصول پہ مسئلہ بیان کریں؟

جواب: صورت مسئلہ یہ ہے کہ ٹوکری میں کھجوروں کا اقرار کیا اس طرح رومال میں کپڑے کا اقرار کیا تو ظرف (ٹوکری، رومال) اور مظروف (کھجور، کپڑا) دونوں لازم ہوں گے کہ ظرف منتقل ہو سکتا ہے۔ اگر اصطلح میں گھوڑے کا اقرار کیا تو فقط گھوڑا لازم ہو گا کہ اصطلح کو منتقل کرنا ممکن نہیں یہ شیخین کا مذہب ہے جب کہ امام محمد کے نزدیک گھوڑا اور اصطلح دونوں لازم ہوں گے۔

نوٹ:

مفتی بہ قول شیخین کا ہے۔

سوال: اگر کسی نے اقرار کرتے ہوئے کہا کہ فلاں کا مجھ پر ایک کپڑا لازم ہے جو دس کپڑوں میں ہے اب کتنے کپڑے لازم ہوں گے؟

جواب: اس میں ائمہ احناف کا اختلاف ہے کہ شیخین کے نزدیک صرف ایک کپڑا لازم ہو گا کہ عموماً ایک کپڑے کو دس کپڑوں میں نہیں رکھا جاتا جب کہ امام محمد کے نزدیک گیارہ کپڑے لازم ہوں گے کہ ہو سکتا ہے کہ اتنا عمدہ کپڑا ہو کہ جس کو اتنے کپڑوں میں لپیٹا گیا ہو۔

نوٹ:

فتویٰ شیخین کے قول پر ہے

سوال: اقرار کے بعد عیب کا دعویٰ کرنا کیسا؟

جواب: اگر کسی نے اقرار کیا کہ میں نے کپڑا غصب کیا ہے بعد میں عیب دار کپڑا لے کر آیا کہ یہ تھا مقر لہ اس کا انکار کرتا ہے کہ کپڑا درست تھا اب مقر لہ کے پاس گواہ بھی نہیں تو مقر کی بات قسم کے ساتھ مانی جائے گی کیونکہ لفظ (کپڑا) عیب اور سالم دونوں کو شامل ہے۔ اس طرح درہموں کا اقرار کیا پھر کہا کہ کھوٹے تھے اس کی صورت حال گزشتہ مسئلہ کی طرح ہے۔

سوال: اعداد کو ظرف اور مظروف بنا کر اقرار کیا حکم کیا ہو گا؟

جواب: اگر کسی نے اقرار کرتے ہوئے کہا پانچ میں پانچ ہیں کہ ایک عدد کو ظرف اور دوسرے کو مظروف بنایا تو اس کلام کے تین مطلب اور تین ہی حکم بنتے ہیں۔

• پانچ کو پانچ سے ضرب دینا مراد ہو تو $25 \times 5 = 125$ لازم ہوں گے یہ حسن بن زیاد کا قول ہے۔ اس کو مصنف نے بیان نہیں کیا۔

- پانچ کے ساتھ پانچ ہو کہ فی، مع کے معنی میں ہو تو $5 + 5 = 10$ لازم ہوں گے یہ صورت مقرر کے مراد لینے پر معتبر ہوگی مصنف نے یہ صورت آرڈٹ سے بیان کی ہے۔
- پانچ کو پانچ میں ضرب دے کر اس کے اجزا و ٹکڑے بڑھائے جائیں تو اس صورت میں عدد تو پانچ رہیں گے مگر اس کے اجزا بڑھ جائیں گے مصنف نے تیسرا مطلب لیا ہے کہ پانچ ہی لازم ہوں گے۔

سوال: اقرار میں ابتداء اور انتہا کا ذکر کیا تو مسئلہ کیا ہو گا؟

جواب: اگر کسی نے اقرار میں ابتداء اور انتہا کو ذکر کر دیا تو سیدنا امام اعظم ابو حنیفہ رحمہ اللہ تعالیٰ کے نزدیک انتہا شامل نہ ہوگی مثلاً کسی نے اقرار کیا کہ مجھ پر ایک درہم سے دس تک لازم ہیں تو امام اعظم کے نزدیک انتہا دسواں درہم شامل نہ ہوگا۔ نو درہم لازم ہوں گے جب کہ صاحبین کے نزدیک ابتداء کی طرح انتہا بھی شامل ہوگی لہذا صاحبین کے نزدیک دس درہم لازم ہوں گے۔

نوٹ:

فتویٰ امام اعظم ابو حنیفہ کے قول پر ہے

سوال: شراب یا خنزیر کو شمن قرار دے کر اقرار کیا تو مسئلہ کیا ہو گا؟

جواب: اگر کسی نے اقرار کیا کہ مجھ پر فلاں کے شراب یا خنزیر کی قیمت کے ہزار درہم ہیں تو اس پر درہم تو لازم ہوں گے مگر اس کی تفسیر قبول نہیں کی جائے گی کیونکہ کوئی بھی مسلمان نہ شراب فروخت کرتا ہے اور نہ ہی خنزیر کیونکہ یہ مسلمان کے لیے مال منقوم نہیں یہ ان کا نام لے کر درحقیقت اقرار سے رجوع کرنا چاہتا ہے۔ لہذا جہاں بیع نہ بن سکتی ہو وہاں کہنا کہ بیع کی قیمت ہے تو اپنے اقرار سے رجوع کرنا ہے اور اقرار سے رجوع بیان تبدیل ہے اور بیان تبدیل کا حق بندوں کو نہیں لہذا بندوں کے حق میں رجوع درست نہیں۔ لہذا ہزار درہم لازم ہوں گے یہ مذہب امام اعظم ابو حنیفہ کا ہے چاہے کلام متصلاً ہو یا منفصلاً،

نوٹ

یہی مفتی بہ قول ہے

سوال: متبوع کے اقرار میں تابع کی حیثیت کیا ہے؟

قولہ: ایک فقہی قاعدہ ہے۔ "التَّابِعُ لَا يُفَرِّدُ بِالْحَكْمِ" کہ تابع کا فیصلہ متبوع سے الگ نہیں کیا جائے گا۔ لہذا تابع ہمیشہ متبوع کے حکم میں شامل ہوگا کہ جو شے کے لیے ضروری تصور کی جاتی ہیں وہ نام لیے بغیر بھی شامل ہوگی

اب صورت مسئلہ یہ ہے کہ اگر کسی نے کسی کے لیے انگوٹھی کا اقرار کیا تو انگوٹھی کے نام میں اس کا نگینہ بھی شامل ہوگا اسی طرح کسی کے لیے ڈولی کا اقرار کیا تو ڈولی کے لوازمات لکڑیاں اور متعلقہ کپڑا وہ بھی ڈولی میں شامل ہوں گے۔ یہی صورت حال تلوار کے متعلقہ امور کی ہے کہ پھل، نیام اور

پر تلہ بھی اقرار میں شامل ہوں گے۔ لہذا اگر مقر لہ انگوٹھی کا مالک ہو گا تو نگینہ کا بھی مالک ہو گا جیسا کہ فقہی قاعدہ ہے۔ مَن مَلِكٌ شَيْئًا مَلِكٌ مَا هُوَ مِنْهُ ضروریاتہ جو کسی چیز کا مالک ہو وہ اس کی ضروریات کا بھی مالک ہو گا

سوال: مرض الموت میں دین کا اقرار کیا تو؟

جواب: مرض الموت سے مراد وہ بیماری ہے کہ جس کی وجہ سے فوت ہونے کا غالب گمان ہو کہ وہ اس بیماری میں فوت ہو جائے گا اس کو مرض الموت کہا جاتا ہے۔

اس شخص پر زمانہ صحت کے بھی قرضے تھے اور مرض الموت میں بھی اسباب معلوم کے سبب قرضے ہیں مثلاً مرض الموت میں بیع کی اس کا ثمن قرض ہے یا نکاح کیا مہر قرض ہے۔ ان قرضوں کی موجودگی میں کسی کے لیے دین کا اقرار کرتا ہے کہ جس کا سبب معلوم نہیں تو پہلے دو قسم کے قرضوں کو ادا کرنے کے بعد جو مال بچ جائے تو اس سے اقرار کردہ قرض ادا کیا جائے گا۔ اس کی وجہ یہ ہے کہ مرض الموت میں اسباب بتائے بغیر کسی دین کا اقرار کرنا یہ شبہ پیدا کرتا ہے کہ وہ دوسرے خواہوں کو نقصان دینا چاہتا ہے تاکہ مقر لہ کو زیادہ مل جائے۔ اگر حالت صحت کردہ قرض ادا کیا جائے گا۔ اگر حالت صحت کے قرض نہیں اور نہ ہی حالت مرض میں کسی سبب معلوم سے قرض ہے تو مجہول اقرار درست ہے لہذا مقر لہ کو وارثوں سے پہلے قرض ادا کیا جائے گا

سوال: وارث کے لیے اقرار کرنا کیسا؟

جواب: اگر کوئی شخص مرض الموت میں اپنے کسی وارث کے لیے اقرار کرے تو یہ اقرار باطل ہو گا کہ اس سے باقی ورثا کا نقصان ہوتا ہے لہذا یہ اصول ہوا کہ جس اقرار سے کسی کو نقصان ہو وہ اقرار باطل ہے۔ ہاں اگر باقی ورثا اجازت دے دیں تو درست ہے کیونکہ وہ اپنا حق خود ساقط کرنے پر راضی ہیں

سوال: اجنبی کے لیے اقرار کے بعد رشتہ دار ہونے کا دعویٰ کر دیا

جواب: اگر کسی شخص نے کسی اجنبی کے لیے اقرار کیا پھر اس نے اس کے متعلق ایسے رشتہ کا دعویٰ کیا جو شروع (دائمی) سے ہے تو یہ اقرار باطل ہو جائے گا۔ مثلاً بعد میں اس اجنبی کو کہا کہ یہ میرا بیٹا ہے تو اس کا نسب ثابت ہو جائے گا بشرطیکہ وہ اجنبی ثابت النسب نہ ہو اور اس جیسی عمر کا شخص بیٹا بھی بن سکتا ہو تو یہ اقرار باطل ہو گا اور اس کو بیٹا ہونے کی حیثیت سے وراثت سے حصہ ملے گا۔ اگر اجنبی کے متعلق ایسے رشتہ کا دعویٰ کیا جو شروع سے نہیں بلکہ بعد میں قائم ہو تو یہ اقرار باطل نہ ہو گا۔ مثلاً کسی اجنبی عورت کے لیے اقرار کیا پھر اس کے متعلق کہا کہ یہ میری بیوی ہے تو

اقرار درست ہے اس لیے کہ جب اقرار کیا تھا وہ اجنبیہ تھی اس سے رشتہ اب قائم ہوا ہے۔ بخلاف بیٹا کہنے کے کہ بیٹے کا رشتہ شروع سے شمار کیا گیا۔ اس لیے بیٹے کے حق میں اقرار باطل جب کہ بیوی کے حق میں اقرار صحیح ہے۔ لہذا اصول یہ ہوا کہ جہاں دوسرے کو نقصان دینے کا شبہ نہ ہو وہاں اقرار درست ہے اور جہاں نقصان کا شبہ ہو وہاں درست نہیں۔

سوال: طلاق کے بعد بیوی کے لیے اقرار کرنا کیسا؟

جواب: صورت مسئلہ یہ ہے کہ اگر کسی نے بیوی کو تین طلاقیں یا طلاق بائنہ دی کہ ابھی وہ عدت میں تھی کہ اس نے اس کے لیے قرض کا اقرار کیا پھر شوہر فوت ہو گیا تو عورت کو میراث اور قرض میں سے جو کم ہو وہ ملے گا اس کی وجہ یہ ہے کہ اس میں یہ شبہ ہے کہ شوہر نے بیوی کو اس لیے طلاق دی تا کہ اس کو اقرار قرض کے ذریعے بھاری رقم سے نوازے چونکہ وارث ہونے کی حیثیت سے رقم ملتی اس شبہ کی وجہ سے میراث و قرض میں سے کم رقم بیوی کو ملے گی

سوال: اصول و فروع اور زوج و زوجہ کا اقرار کرنا کیسا؟

جواب:

- بیوی کے اقرار کے لیے شرط یہ ہے کہ وہ نہ کسی کے نکاح میں ہو اور نہ عدت میں ہو عورت بھی بیوی ہونے کی تصدیق کرے اور یہی تفصیل مرد کے اقرار کی بھی ہے۔ کیونکہ ان نسبوں میں دوسروں پر نسب کا الزام نہیں بلکہ اپنے نسب کی نسبت کرتا ہے جو اختیاری فعل ہے۔
- اگر عورت بیٹے کا اقرار کرتی ہے تو شوہر کی تصدیق کے بغیر یہ اقرار درست نہ ہو گا کیونکہ غیر پر نسبت لگانا اس کی تصدیق کے بغیر جائز نہیں۔ یادائی اس سے پیدائش کی تصدیق کر دے جب عورت کا بنوت کے متعلق اقرار درست ہو گا کیونکہ جہاں مرد کو دیکھنا حرام ہو وہاں دائی کی گواہی قبول ہوتی ہے۔

سوال: اصول و فروع وغیرہ کے علاوہ کے نسب کا اقرار کا حکم؟

جواب: اصول یہ ہے کہ ایسے نسب کا اقرار درست نہیں کہ جس کا دوسرے سے ہونا لازم آئے۔ مثلاً بھائی کا اقرار والد کے نسب سے چچا کا اقرار دادا کے نسب سے لہذا اثبات شدہ ورثاء کی موجودگی میں مقررہ محروم رہے گا اگر ورثاء نہ ہوں تو اقرار کی وجہ سے (نہ کہ نسب کی وجہ سے) میراث کا مستحق ہو گا۔ اگر والد کے فوت ہونے کے بعد کسی نے اجنبی کے لیے بھائی ہونے کا اقرار کیا تو نسب اس کے والد سے ثابت نہ ہو گا کیونکہ "تحلیل النسب علی الغیر" ہے کہ غیر پر نسب تو ثابت ہو گا مگر مقرر کو والد کی میراث سے جتنا حصہ ملے گا اس کا نصف مقررہ کو ملے گا۔ اصول یہ ہے کہ اقرار کر کے دوسرے کو نقصان دینا درست نہیں البتہ ذاتی حق میں اس کو جاری کرنا درست ہے۔

کتاب الاجارہ

سوال: اجارے کی تعریف کیا ہے؟

جواب: کسی شے کے نفع کا عوض کے مقابل کسی شخص کو مالک کر دینا اجارہ ہے۔

سوال: کون سی چیز اجرت بن سکتی ہے؟

جواب: جو چیز بیع کا ثمن ہو سکتی ہے وہ اجارے میں اجرت بھی بن سکتی ہے۔

سوال: اجارہ صحیح ہونے کی شرائط کیا ہیں

جواب: قدوری شریف میں دو شرائط بیان کی گئی ہیں۔

(1) اجرت کا معلوم ہونا۔ (2) منفعت کا معلوم ہونا

سوال: منافع معلوم کرنے کے کتنے طریقے ہیں؟

جواب: قدوری میں اس کے تین طریقے بیان کیے گئے ہیں۔

* مدت معلوم ہو تو منافع معلوم ہو جاتا ہے مثلاً پانچ روپے میں ایک مہینہ کے لیے مکان کرایہ پہ لیا

* کبھی کام بیان کرنے سے منافع معلوم ہو جاتا ہے مثلاً کپڑے رنگنے کے لیے آدمی کو اجرت پہ رکھا اور اسے بتا دیا کہ اتنے کپڑے رنگنے ہیں

* کبھی اشارہ کرنے سے منفعت کا پتہ چلتا ہے مثلاً جس جگہ سامان لے کر جانا ہے اس کی طرف اشارہ کر دیا

سوال: گھر اور دکانوں کو کرائے پہ لیا پھر اس میں رہائش رکھ لی تو کیا حکم ہے؟

جواب: جائز ہے اگرچہ رہائش کا بیان نہ بھی کرے

سوال: کرائے کے مکان اور دکان میں کیا کام نہیں کر سکتے؟

جواب: کرائے کے مکان اور دکان میں ہر وہ کام جائز ہے جس سے عمارت کو نقصان نہ پہنچے مگر لوہار، دھوبی، آٹا وغیرہ پینے کے کام نہیں کر سکتے، ہاں اگر مالک مکان کی اجازت ہو تو یہ کام بھی کر سکتے ہیں۔

سوال: اجیر کی کتنی قسمیں ہیں؟

جواب: اجیر دو قسم کے ہیں

1- اجیر مشترک 2- اجیر خاص

سوال: انکی تعریفات بیان کریں؟

جواب:

اجیر مشترک:

وہ ہے جس کے لیے کسی وقت خاص میں ایک ہی شخص کا کام کرنا ضروری نہ ہو اس وقت میں دوسرے کا بھی کام کر سکتا ہو، جیسے دھوبی، خیاط (درزی)، حجام، حمال (بوجھ اٹھانے والا) وغیرہم جو ایک شخص کے کام کے پابند نہیں ہیں۔

اجیر خاص:

اجیر خاص وہ ہوتا ہے جو ایک مخصوص شخص کا کام کرتا ہے اور ان اوقات میں دوسرے کا نہیں کر سکتا۔

کتاب الشفعہ

سوال: شفعہ کسے کہتے ہیں؟

جواب: غیر منقول جائیداد کو کسی شخص نے جتنے میں خرید اُتے ہی میں اُس جائیداد کے مالک ہونے کا حق جو دوسرے شخص کو حاصل ہو جاتا ہے اس کو شفعہ کہتے ہیں۔

سوال: شفعہ کے حقدار کون ہیں

جواب: شفعہ کے تین حقدار ہیں۔

(1) جو نفسِ مبیع میں خلیط (شریک) ہے۔

(2) جو حقِ مبیع میں خلیط (شریک) ہے۔

(3) جارِ ملاصق یعنی پڑوسی

سوال: ان سب کی وضاحت کریں؟

جواب:

1- نفسِ مبیع میں خلیط وہ ہے کہ خود مبیع میں اُس کی شرکت ہو مثلاً ایک مکان دو شخصوں میں مشترک ہے ایک شریک نے بیع کی تو دوسرے شریک کو شفعہ پہنچتا ہے۔

2- حقِ مبیع میں خلیط کا یہ مطلب ہے کہ خود مبیع میں شرکت نہیں ہے اس کا حصہ بائع کے حصہ سے ممتاز ہے مگر حقِ مبیع میں شرکت ہے مثلاً دونوں مکانوں کا ایک ہی راستہ ہے اور راستہ بھی خاص ہے یا دونوں کے کھیت میں ایک نالی سے پانی آتا ہو۔

3- جارِ ملاصق یہ ہے کہ اس کے مکان کے پیچھے کی دیوار دوسرے کے مکان میں ہو۔

سوال: حق شفعہ کا پہلے حق دار کون ہے؟

جواب: سب سے پہلے حق نفس مبیع میں شریک کا ہے پھر حق مبیع میں شریک کا ہے اور جار ملاصق کا مرتبہ سب سے آخر میں ہے۔

سوال: شفعہ طلب کے طلب کی کتنی اقسام ہیں

جواب: طلب کی تین قسمیں ہیں۔

(1) طلب موئبہ

(2) طلب تقریر اس کو طلب اشہاد بھی کہتے ہیں

(3) طلب تملیک

ان سب کی وضاحت کریں:

1۔ طلب موئبہ یہ ہے کہ جیسے ہی اس کو اُس جائیداد کے فروخت ہونے کا علم ہو فوراً اُسی وقت یہ ظاہر کر دے کہ میں طالب شفعہ ہوں اگر علم ہونے کے بعد اس نے طلب نہ کی تو شفعہ کا حق جاتا رہا اور بہتر یہ ہے کہ اپنے اس طلب کرنے پر لوگوں کو گواہ بھی بنالے تاکہ یہ نہ کہا جاسکے کہ اس نے طلب مواثبت نہیں کی ہے۔

2۔ طلب موئبہ کے بعد طلب اشہاد کا مرتبہ ہے جس کو طلب تقریر بھی کہتے ہیں اس کی صورت یہ ہے کہ بائع یا مشتری یا اُس جائیداد مبیعہ کے پاس جا کر گواہوں کے سامنے یہ کہے کہ فلاں شخص نے یہ جائیداد خریدی ہے اور میں اس کا شفعہ ہوں اور اس سے پہلے میں طلب شفعہ کر چکا ہوں اور اب پھر طلب کرتا ہوں تم لوگ اس کے گواہ رہو۔ یہ اُس وقت ہے کہ جائیداد مبیعہ کے پاس طلب اشہاد کرے اور اگر مشتری کے پاس کرے تو یہ کہے کہ اس نے فلاں جائیداد خریدی ہے اور میں فلاں جائیداد کے ذریعہ سے اُس کا شفعہ ہوں اور بائع کے پاس یوں کہے کہ اس نے فلاں جائیداد فروخت کی ہے اور میں فلاں جائیداد کی وجہ سے اس کا شفعہ ہوں۔

3۔ ان دونوں طلبوں کے بعد طلب تملیک ہے یعنی اب قاضی کے پاس جا کر یہ کہے کہ فلاں شخص نے فلاں جائیداد خریدی ہے اور فلاں جائیداد کے ذریعہ سے میں اُس کا شفعہ ہوں وہ جائیداد مجھے دلا دی جائے۔

سوال: طلب تملیک میں تاخیر سے شفعہ باطل ہو گا یا نہیں؟

جواب: طلب تملیک میں تاخیر ہونے سے شفعہ باطل ہوتا ہے یا نہیں، ظاہر الروایہ یہ ہے کہ باطل نہیں ہوتا اور ہدایہ وغیرہ میں تصریح ہے کہ اسی پر فتویٰ ہے اور

امام محمد رحمۃ اللہ تعالیٰ علیہ فرماتے ہیں کہ بلاعذر ایک ماہ کی تاخیر سے باطل ہو جاتا ہے بعض کتابوں میں اس پر فتویٰ ہونے کی تصریح ہے اور موجودہ دور میں اس قول امام محمد کے قول کو اختیار کیا جائے گا کیونکہ اگر اس کے لیے کوئی مدت مقرر نہ ہوگی تو شفعہ کے خوف کی وجہ سے مشتری نہ اُس زمین میں کوئی تعمیر کر سکے گا نہ درخت نصب کر سکے گا اور یہ مشتری کا ضرر ہے۔

سوال کن چیزوں میں شفعہ ہو سکتا ہے؟

جواب: شفعہ صرف جائداد غیر منقولہ (Non Movable) جس کی ملک مال کے عوض میں حاصل ہوئی ہو۔

جیسے 1. زمین، 2. مکان، 3. دکان

اگرچہ وہ جائداد قابل تقسیم نہ ہو جیسے چکی کا مکان اور حمام اور کو آں اور چھوٹی کوٹھری کہ یہ چیزیں اگرچہ قابل تقسیم نہیں ہیں ان میں بھی شفعہ ہو سکتا ہے۔

سوال کن چیزوں میں شفعہ نہیں ہو سکتا؟

جواب جائداد منقولہ (movable) میں شفعہ نہیں ہو سکتا

1- کشتی اور 2. صرف عمارت یا 3. صرف درخت کسی نے خریدے ان میں شفعہ نہیں ہو سکتا اگرچہ یہ طے پایا ہو کہ عمارت اور درخت برقرار رہیں گے ہاں اگر عمارت یا درخت کو زمین کے ساتھ فروخت کیا تو تب ان میں بھی شفعہ ہو گا۔

کتاب الشركة

سوال: شرکت کی تعریف کیا ہے؟

جواب: شرکت کا لغوی معنی ہے شریک ہونا

اصطلاحی معنی ہے دو حصہ داروں کا اصل اور نفع میں باہم شریک ہونا عقد شرکت کہلاتا ہے

سوال: ابتدائی طور پر شرکت کی اقسام کیا ہیں؟

جواب: شرکت کی دو قسمیں ہیں

شرکت ملک 2۔ شرکت عقد۔

سوال: شرکت ملک کی تعریف کریں؟

جواب: شرکت ملک کی تعریف یہ ہے، کہ چند شخص ایک شے کے مالک ہوں اور باہم عقد شرکت نہ ہوا ہو۔

سوال: شرکت عقد کی تعریف کریں؟

جواب: شرکت عقد یہ ہے، کہ باہم شرکت کا عقد کیا ہو مثلاً ایک نے کہا میں تیرا شریک ہوں، دوسرے نے کہا مجھے منظور ہے۔

سوال: شرکت ملک کی اقسام کتنی ہیں؟

جواب: شرکت ملک کی دو قسمیں ہیں (1) جبری (2) اختیاری۔

سوال: ان اقسام کی تعریف کریں؟

جواب:

1۔ جبری یہ کہ دونوں کے مال خود بخود، بغیر کسی ارادہ کے آپس میں اس طرح مل جائے کہ ہر ایک کی چیز دوسرے سے الگ، نہ ہو سکے یا ہو سکے مگر نہایت دقت و دشواری سے مثلاً وراثت میں دونوں کو ترکہ ملا کہ ہر ایک کا حصہ دوسرے سے ممتاز نہیں یا دونوں کی چیز ایک قسم کی تھی اور مل گئی کہ امتیاز نہ رہا یا ایک کی گندم تھی دوسرے کے جو اور مل گئے تو اگرچہ یہاں علیحدگی ممکن ہے مگر دشواری ضرور ہے۔

2۔ اختیاری یہ کہ ان کے فعل و اختیار سے شرکت ہوئی ہو مثلاً دونوں نے شرکت کے طور پر کسی چیز کو خریدا یا ان کو ہبہ اور صدقہ میں ملی اور قبول کیا یا کسی نے دونوں کو وصیت کی اور انھوں نے قبول کی یا ایک نے قصد اپنی چیز دوسرے کی چیز میں ملادی کہ امتیاز جاتا رہا۔

سوال: شرکت ملک کا حکم بیان کریں؟

جواب: شرکت ملک میں ہر ایک اپنے حصہ میں تصرف (عمل دخل) کر سکتا ہے اور دوسرے کے حصہ میں بمنزلہ اجنبی (غیر کی طرح) ہے، لہذا اپنا حصہ بیع کر سکتا ہے اس میں شریک سے اجازت لینے کی ضرورت نہیں لیکن دوسرے کے حصے میں تصرف کے لیے واضح اجازت ضروری ہے۔

سوال: شرکت عقد کے کتنی اقسام ہیں؟

جواب: شرکت عقد کی چار قسمیں ہیں

1۔ شرکت مفادۃ 2۔ شرکت عنان 3۔ شرکت صنائع 4۔ شرکت وجوہ

سوال: شرکت مفادۃ کی تعریف بیان کریں؟

جواب: وہ شرکت جس میں دونوں شریک، مال، تصرف، مذہب، میں برابر ہوں

سوال: شرکت مفادۃ کا حکم؟

جواب: شرکت مفادۃ یہ ہے کہ ہر ایک دوسرے کا وکیل و کفیل ہو یعنی ہر ایک کا مطالبہ دوسرا وصول کر سکتا ہے اور ہر ایک پر جو مطالبہ ہو گا دوسرا اسکی طرف سے ضامن ہے۔

سوال: شرکت مفادۃ کی شرائط کیا ہیں؟

جواب:

1- شرکتِ معاوضہ میں یہ ضروری ہے کہ دونوں کے مال برابر ہوں

2- نفع میں دونوں برابر کے شریک ہوں

3- تصرف و دین میں بھی برابری ہو۔

لہذا آزاد و غلام میں اور نابالغ و بالغ میں اور مسلمان و کافر میں اور عاقل و مجنون میں اور دو غلاموں میں اور دو غلاموں میں شرکتِ معاوضہ نہیں ہو سکتی۔

سوال: شرکتِ معاوضہ کی مثال اور صورت کیا ہے؟

جواب: شرکتِ معاوضہ کی صورت یہ ہے کہ دو شخص باہم یہ کہیں کہ ہم نے شرکتِ معاوضہ کی اور ہم کو اختیار ہے کہ اکٹھی خرید و فروخت کریں یا علیحدہ علیحدہ، نقد بیچیں خریدیں یا ادھار اور ہر ایک اپنی رائے سے عمل کریگا اور جو کچھ نفع نقصان ہو گا اُس میں دونوں برابر کے شریک ہیں

سوال: شرکتِ معاوضہ کب باطل ہوگی؟

جواب: ان دونوں میں سے ایک کی ملک میں اگر کوئی ایسی چیز آئی جس میں شرکت ہو سکتی ہے خواہ وہ چیز اسے کسی نے ہبہ کی یا میراث میں ملی یا وصیت سے یا کسی اور طریقے سے حاصل ہوئی تو اب شرکتِ معاوضہ ختم ہو جائے گی کہ اس میں برابری شرط ہے اور اب برابری نہ رہی

شرکتِ معاوضہ باطل ہو جائیگی اور معاوضہ باطل ہو کر اب شرکتِ عنان ہو جائیگی۔

سوال: شرکتِ معاوضہ و عنان کن چیزوں میں درست ہے؟

جواب: شرکتِ معاوضہ و عنان دونوں درہم و دینار میں ہو سکتی ہیں یا ایسے پیسوں میں جن کا چلن ہو اور اگر چاندی سونے غ سکے کی صورت میں نہ ہوں مگر ان سے لین دین کا رواج ہو تو اسمیں بھی شرکت ہو سکتی ہے۔

سوال: کیا شرکتِ معاوضہ سامان میں ہو سکتی ہے؟

جواب: اگر دونوں کے پاس روپے نہ ہوں صرف سامان ہو اور شرکتِ معاوضہ یا شرکتِ عنان کرنا چاہتے ہوں تو ہر ایک اپنے سامان کے ایک حصہ کو دوسرے کے سامان کے ایک حصہ کے روپے کے بدلے بیچ ڈالے اسکے بعد اس بیچے ہوئے سامان میں عقد شرکت کر لیں۔

سوال: شرکتِ عنان کی تعریف بیان کریں؟

جواب: دو یا دو سے زائد افراد کا مال اور نفع میں شرکت اختیار کرنا، چاہے دونوں کا مال اور تصرف برابر ہو یا نہ ہو۔ اسی طرح دونوں کا دین ایک ہو یا نہ ہو۔

سوال: شرکتِ عنان کی شرط کیا ہے؟

جواب: دونوں شریک آپس میں ایک دوسرے کے وکیل ہو گئے، کفیل نہیں

سوال: شرکت صنائع کی تعریف کریں؟

جواب: اس شرکت کو شرکت بالعمل اور اسی کو شرکت بالابدان بھی کہتے ہیں وہ یہ ہے کہ دو کارگیر لوگوں کے یہاں سے کام لائیں اور شرکت میں کام کریں اور جو کچھ مزدوری ملے آپس میں بانٹ لیں۔

سوال: شرکت وجوہ کی تعریف بیان کریں؟

جواب: شرکت وجوہ یہ ہے کہ دونوں بغیر مال عقد شرکت کریں کہ اپنی وجاہت (مقام و مرتبہ، قدر و منزلت) کی وجہ سے دوکانداروں سے ادھار خرید لائینگے اور مال بیچ کر ان کے دام دیدینگے اور جو کچھ بچے گا وہ دونوں بانٹ لینگے۔

نوٹ: اسکی بھی دو قسمیں معاوضہ و عنان ہیں اور دونوں کی صورتیں بھی وہی ہیں جو اوپر مذکور ہوئیں اور مطلق شرکت مذکور ہو تو عنان ہوگی اور اس میں بھی اگر معاوضہ ہے تو ہر ایک دوسرے کا وکیل بھی ہے اور کفیل بھی اور عنان ہے تو صرف وکیل ہی ہے کفیل نہیں

سوال: شرکت فاسدہ کی تعریف؟

جواب: شرکت صحیح ہونے کے لیے جو شرائط بیان کی گئیں ان میں سے کوئی ایک بھی نہ پائی گئی تو وہ شرکت، شرکت فاسدہ ہے

سوال: شرکت فاسدہ میں ربح (نفع) کا حکم کیا ہے

جواب: اگر شرکت فاسدہ میں دونوں شریکوں نے مال کی شرکت کی ہے تو ہر ایک کو نفع مال کے حساب سے ملے گا اور نفع کی کمی زیادتی کی شرط باطل ہوگی اور کام کی کوئی اجرت نہیں ملے گی۔

مثال کے طور پر دونوں نے ایک ایک ہزار کے ساتھ شرکت کی اور ایک نے یہ شرط لگا دی ہے کہ میں دس ۱۰ روپے نفع کے لوں گا، اس شرط کی وجہ سے شرکت فاسدہ ہوگئی اور چونکہ مال برابر ہے، لہذا نفع برابر تقسیم کر لیں اور فرض کرو کہ صورت مذکورہ میں ایک ہی نے کام کیا ہو جب بھی کام کا معاوضہ نہ ملے گا

نوٹ: پرافٹ پیسوں میں فکس کرنا جائز نہیں

بلکہ پرافٹ فیصد کے حساب سے ملے کر نا ضروری ہے۔

کتاب المضاربة

سوال: مضاربت کی تعریف بیان کریں؟

جواب: ایک کی جانب سے مال ہو اور ایک جانب سے کام ہو تو مضاربت ہے

سوال: مضاربت میں استعمال ہونے والی اصطلاحات کیا ہیں؟

جواب

* مال دینے والے کو رب المال

* کام کرنے والے کو مضارب

* مالک نے جو دیا اُسے راس المال کہتے ہیں

سوال: البضاع کسے کہتے ہیں

جواب: اگر تمام نفع رب المال ہی کے لیے دینا قرار پایا تو اُس کو البضاع کہتے ہیں اور اگر کل مال کام کرنے والے کے لیے طے پایا تو قرض ہے،

سوال: مضاربت کی شرائط بیان کریں

جواب: مضاربت کے لیے چند شرائط ہیں

(1) راس المال از قبیل ثمن ہو۔ سامان کی قسم سے ہو تو مضاربت صحیح نہیں

(2) راس المال معلوم ہو۔

(3) راس المال عین ہو یعنی معین ہو ورنہ نہ ہو۔

(4) اس المال مضارب کو دیدیا جائے یعنی اس کا پورے طور پر قبضہ ہو جائے رب المال کا بالکل قبضہ نہ رہے۔

(5) نفع دونوں کے مابین مشترک ہو یعنی مثلاً نصف نصف یا دو تہائی ایک تہائی یا تین چوتھائی ایک چوتھائی،

(6) ہر ایک کا حصہ معلوم ہو

(7) مضارب کے لیے نفع دینا شرط ہو۔ اگر اس المال میں سے کچھ دینا شرط کیا گیا یا اس المال اور نفع دونوں سے دینا شرط کیا گیا مضارب بت فاسد ہو جائے گی۔

سوال: مضارب بت کی کتنی قسمیں ہیں؟

جواب: مضارب بت کی دو قسمیں ہیں

1۔ مطلقہ 2۔ مقیدہ

مضارب بت کبھی مطلق ہوتی ہے جس میں زمان و مکان اور قسم تجارت کی تعیین نہیں ہوتی روپیہ دے دیا ہے کہ تجارت کرو نفع میں دونوں کی اس طرح شرکت ہوگی۔

سوال: مضارب کو کس کام کا اختیار ہے؟

جواب: مضارب مطلقہ میں مضارب کو ہر قسم کی بیع کا اختیار ہے

1۔ نقد بھی بیچ سکتا ہے اودھار بھی، مگر ایسا ہی اودھار کر سکتا ہے جو تاجروں میں رائج ہے

2۔ اسی طرح ہر قسم کی چیز خرید سکتا ہے 3۔ خرید و فروخت میں دوسرے کو وکیل کر سکتا ہے۔

4۔ دریا اور خشکی کا سفر بھی کر سکتا ہے اگرچہ رب المال نے شہر کے اندر اس کو مال دیا ہو۔ 5۔ ابضاع بھی کر سکتا ہے یعنی دوسرے کو تجارت کے لیے مال دے دے اور نفع اپنے لیے شرط کرے یہ ہو سکتا ہے بلکہ خود رب المال کو بھی بضاعت کے طور پر مال دے سکتا ہے اور اس سے مضارب بت فاسد نہیں ہوگی۔

6۔ مضارب مال کو کسی کے پاس امانت رکھ سکتا ہے۔

7۔ اپنی چیز کسی کے پاس رہن رکھ سکتا ہے دوسرے کی چیز اپنے پاس رہن لے سکتا ہے 8۔ کسی چیز کو اجارہ پر دے سکتا ہے کرایہ پر لے سکتا ہے۔

سوال: مضاربہ مقیدہ کی تعریف بیان کریں؟

جواب: مضاربیت مقیدہ یہ ہے کہ رب المال نے شہر یا وقت یا تجارت کی قسم کی تعیین کر دی ہو یعنی کہہ دیا ہو کہ اس شہر میں یا اس زمانہ میں خرید و فروخت کرنا یا فلاں قسم کی تجارت کرنا تو مضارب پر اسکی پابندی لازم ہے اسکے خلاف نہیں کر سکتا۔

سوال: کیا مضارب دوسرے کو مال مضاربیت دے سکتا ہے؟

جواب: مضارب یہ نہیں کر سکتا کہ دوسرے کو بطور مضاربیت یہ مال دیدے یا اس مال کے ساتھ کسی سے شرکت کرے یا اس مال کو اپنے مال میں ملا دے مگر جبکہ رب المال نے اس کو ان کاموں کی اجازت دیدی ہو یا یہ کہہ دیا ہو کہ تم اپنی رائے سے کام کرو۔ مضارب کو قرض دینے کا اختیار نہیں۔

کتاب الوکالة

سوال: وکالت کی تعریف کریں؟

جواب: کسی دوسرے شخص کو خاص تصرف کے لیے اپنی جگہ قائم مقام بنانا وکالت کہلاتا ہے

سوال: وکالت کی اصطلاحات بیان کریں؟

جواب

وکیل بنانے والے کو مؤکل،

جس چیز کا وکیل بنایا اسے مؤکل بہ،

وکیل بنانے کو وکالت یا توکیل کہتے ہیں

سوال: کس کام کا وکیل بنا سکتے ہیں؟

جواب: اس بارے میں قاعدہ یہ ہے کہ ہر وہ کام جو انسان کے لیے خود کرنا جائز ہے تو اس میں دوسرے کو اپنا نائب یا وکیل بنانا بھی جائز ہے۔

سوال: کن معاملات میں وکالت درست نہیں؟

جواب: حدود اور قصاص میں وکالت درست نہیں۔

سوال: توکیل بالخصوص مت کسے کہتے ہیں؟

جواب: قاضی کی عدالت میں اپنے مال کے حق کو ثابت کرنے یا حق کو وصول کی کرنے کے لیے مقدمے کسی کو وکیل بنانا۔

کتاب الکفالة

سوال: کفالت کی تعریف بیان کریں؟

جواب: اصطلاح شرع میں کفالت کے معنی یہ ہیں کہ ایک شخص اپنے ذمہ کو دوسرے کے ذمہ کے ساتھ مطالبہ میں ضم کر دے یعنی مطالبہ ایک شخص کے ذمہ تھا دوسرے نے بھی مطالبہ اپنے ذمہ لے لیا۔

سوال: اس باب کی اصطلاحات واضح کریں؟

جواب

جس کا مطالبہ ہے اس کو طالب و موقوف کہتے ہیں۔

جس پر مطالبہ ہے وہ اصل و موقوف عنہ ہے۔ جس نے ذمہ داری کی وہ کفیل ہے

جس چیز کی کفالت کی وہ موقوف بہ ہے۔

سوال: کفالت کی کتنی اقسام ہیں؟

جواب: کفالت کی دو قسمیں ہیں:

1- کفالت بالنفس 2- کفالت بالمال

سوال: کفالت بالنفس کا کیا مطلب ہے؟

جواب: کفالت بالنفس یہ ہے کہ کوئی شخص مقدمہ میں مطلوب ہوا کسی یہ ذمہ داری لینا کہ اسے میں حاضر کروں گا جیسے جس طرح آج کل بھی کچہریوں میں ہوتا ہے کہ مدعی علیہ سے کفیل طلب کیا جاتا ہے جو اس امر کا ذمہ دار ہوتا ہے اُس پر لازم ہے کہ تاریخ پر حاضر لائے اور نہ لائے تو خود اُسے حراست (قید) میں رکھتے ہیں۔

سوال: کفالت بالمال کسے کہتے ہیں؟

جواب: کفالت بالمال یہ ہے کہ فلاں پر جو تیرا قرض اس کو ادا کرنے کا ذمہ دار میں ہوں اگر وہ ادا نہ کرے تو میں خود ادا کروں گا جیسے زید نے عمرو کے ہزار روپے غصب کر لیے تھے عمرو اس سے جھگڑا کر رہا تھا کہ میرے روپے دیدے تیسرے شخص نے کہا لڑومت، میں اس کا ضامن ہوں کہ اس سے لے کر تم کو دوں، اس ضامن کے ذمہ لازم ہے کہ وصول کر کے دے۔

کتاب الصلح

سوال: صلح کی تعریف کریں؟

جواب: اختلاف، جھگڑا دور کرنے کے لیے جو عقد کیا جائے اس کو صلح کہتے ہیں۔

سوال: اس باب کی اصطلاحات بیان کریں؟

جواب:

وہ حق جو باعث جھگڑا تھا اس کو مصالح عنہ، اور جس پر صلح ہوئی اس کو بدل صلح اور مصالح علیہ کہتے ہیں۔

سوال: صلح کی کتنی اقسام ہیں؟

جواب: صلح کی تین صورتیں ہیں

1- صلح مع اقرار

کبھی صلح یوں ہوتی ہے کہ مدعی علیہ، مدعی کے حق کا اقرار ہی ہوتا ہے مدعی نے دعویٰ کیا کہ تم پر میرے پچاس روپے ہیں مدعی علیہ نے اقرار کیا کہ ہاں ہیں لیکن پچاس کے بدلہ چالیس پر صلح کر لیں اور دس روپے چھوڑ دیں مدعی نے مان لیا تو یہ اقرار کے ساتھ صلح ہوئی۔

2- صلح مع انکار

کبھی صلح یوں ہوتی ہے کہ مدعی علیہ، مدعی کے حق کا منکر تھا جیسے مدعی نے دعویٰ کیا کہ تم پر میرے ایک سو روپے ہیں مدعی علیہ نے نہ انکار کیا اور نہ اقرار کیا خاموش رہا پھر کہا کہ ایک سو روپے کے بدلہ ایک کتاب پر صلح کر لیں مدعی نے مان لیا یہ صلح مع سکوت ہوئی۔

3- صلح مع سکوت

کبھی صلح یوں ہوتی ہے کہ مدعی علیہ، مدعی کے حق کا کہ اس نے سکوت کیا تھا اقرار یا انکار کچھ نہیں کیا تھا جیسے مدعی نے ایک ہزار روپے کا دعویٰ کیا مدعی علیہ نے انکار کر دیا کہ تمہارا مجھ پر کچھ نہیں ہے پھر کہا چلو چھوڑو میں اس کے بدلے ایک گھڑی دیتا ہوں مدعی نے مان لیا اس کو صلح مع انکار کہتے ہیں صلح کی یہ تین صورتیں جائز ہیں۔

نوٹ: پہلی قسم یعنی اقرار کے بعد صلح، اگر مال کا دعویٰ تھا اور مال پر صلح ہوئی تو یہ صلح بیع کے حکم میں ہے۔ اس صلح پر بیع کے تمام احکام جاری ہوں گے

نوٹ: * مدعی دعویٰ کرنے والا * مدعی علیہ جس کے خلاف دعویٰ کیا جائے

کتاب الہبۃ

سوال: ہبہ کسے کہتے ہیں؟

جواب: کسی چیز کا دوسرے کو بلا عوض مالک کر دینا ہبہ ہے

سوال: ہبہ کے متعلق اصلاحات بیان کریں؟

جواب: ہبہ کرنے والے کو واہب

جس کو ہبہ کیا جائے اسے موہوب

اور جو چیز ہبہ کی جائے اسے موہوب ”کہا جاتا ہے۔

سوال: ہبہ کے رکن کیا ہیں؟

جواب: ہبہ ایجاب و قبول سے درست ہوتا ہے۔

سوال: ہبہ کب مکمل ہوتا ہے؟

جواب: قبضہ سے مکمل ہوتا ہے پس اگر موہوب لہ نے مجلس میں واہب کی اجازت کے بغیر قبضہ کر لیا تو بھی جائز ہے۔

سوال: ہبہ کے الفاظ کیا ہیں

جواب: ہبہ واہب کے کہنے کے ساتھ منعقد ہو جاتا ہے کہ کہے

۱۔ میں نے ہبہ کیا

۲۔ میں نے دے دیا

۳- میں نے بخش دیا۔

۴- میں نے تجھے یہ کھانا کھلا دیا

۵- یہ کپڑا میں نے تجھے ہبہ کیا

سوال: جو چیز تقسیم ہوتی ہے ان میں ہبہ کا کیا حکم ہے؟

جواب: مشترک چیز دو حال سے خالی نہیں کہ وہ قابل تقسیم ہے یا نہیں

۱- اگر قابل تقسیم ہے تو اس پر قبضہ مکمل ہونے کے لیے شرط یہ ہے کہ ہبہ کے وقت وہ چیز واہب کی ملک سے مشغول نہ ہو اسی طرح دوسروں کے حقوق سے بھی فارغ ہو لہذا درخت پر لگے پھلوں، بھیڑوں کی پشت پر اون اور کھڑی کھیتی کا ہبہ درست نہیں کہ وہ بدستور واہب ہی کے ملک میں رہے گی اگرچہ موہوب لہ قبضہ بھی کرے لیکن اگر بعد میں الگ کر کے موہوب لہ کے حوالے کر دیا تو درست ہے ورنہ نہیں اگر مشترک چیز قابل تقسیم نہ ہو۔

۲- ناقابل تقسیم سے مراد یہ ہے کہ تقسیم کے بعد مطلوبہ فوائد حاصل نہ ہو سکتے ہوں یا قابل تقسیم ہی نہ ہو تو ایسی چیز کا ہبہ درست ہے۔ اگر تقسیم کی شرط لگائیں تو چیز قابل فائدہ نہ رہے گی۔

سوال: معدوم چیز کا ہبہ درست ہے؟

جواب: اگر کسی نے معدوم چیز کا ہبہ کیا کہ ہبہ کے وقت شے کا وجود ہی نہیں مثلاً یوں کہا کہ اس گندم میں جو آٹا ہے وہ ہبہ کرتا ہوں یا ان تلوں میں جو تیل ہے وہ ہبہ کرتا ہوں تو یہ درست نہیں اگرچہ پیسے اور تیل نکالنے کے بعد قبضہ بھی موہوب لہ کو حاصل ہو جائے کیونکہ ہبہ کے وقت یہ دونوں چیزیں معدوم تھیں

سوال: کیا ہبہ سے رجوع ہو سکتا ہے

جواب: جو چیز ہبہ کی گئی ہو اس کو واپس لینے کا اختیار شریعت نے دیا ہے اگرچہ واہب ہبہ کرتے وقت یہ شرط لگائے کہ میں نے اپنا رجوع کا حق اس چیز سے ختم کر دیا ہے کہ مجھے رجوع کا اختیار نہیں لیکن پھر بھی رجوع کا حق باقی رہے گا کہ رجوع شرع کا حق ہے۔ جہاں موانع رجوع نہ ہو تو رجوع درست ہے جیسے دونوں میں سے کسی کی موت ہو جائے تو رجوع نہیں ہو گا

سوال: ہبہ بالعوض کا حکم؟

جواب: اگر موصوبہ لہ نے واہب کو باضابطہ طور پر کہا کہ یہ ہبہ کا بدلہ ہے اس کو لے لیا جو بھی کلام بدلے پر دلالت کرتا ہو اور واہب نے اس چیز پر قبضہ کر لیا ہو تو واہب کو حق رجوع نہیں رہے گا کہ وہ ہبہ کا بدلہ لے کر اپنا حق رجوع ساقط کر چکا ہے۔ اسی طرح اگر موصوبہ لہ کی طرف سے کسی اجنبی نے واہب کو کوئی چیز عوض بطور احسان دے دی اور واہب نے اس پر قبضہ کر لیا تب بھی واہب کو حق رجوع نہیں رہے گا۔

سوال: عمری اور رقتی کیا ہوتا ہے

جواب: عمری کا معنی یہ ہے کہ کوئی یہ کہے کہ یہ مکان میں تجھے زندگی بھر کے لیے دیتا ہوں لیکن شرط یہ ہے کہ آپ کے فوت ہو جانے کے بعد مجھے واپس ملے گا

عمری کا حکم یہ ہے کہ یہ بالاتفاق جائز ہے اور واپسی کی شرط باطل ہے کہ ہبہ میں شرط باطل ہو جاتی ہے اور وہ مکان معمر لہ (جس کو دیا ہے) کے فوت ہونے کے بعد ان کے ورثاء میں تقسیم ہو گا اور معمر (دینے والے) کو واپس نہیں ملے گا۔

رتی کا معنی یہ ہے کہ کوئی مکان دیتے ہوئے یہ کہے کہ اگر پہلے آپ فوت ہو جائیں تو مکان میرا ہو گا اگر پہلے میں فوت ہو جاؤں تو مکان آپ کا ہو گا طرفین کے نزدیک ہبہ کی یہ صورت ناجائز ہے جب کہ امام ابو یوسف کے نزدیک جائز ہے

نوٹ:

فتویٰ طرفین کے قول پر ہے

سوال: صدقہ کی تعریف بیان کریں

جواب: صدقہ کی تعریف یہ ہے کہ کسی فقیر کو بغیر عوض کے ثواب کی نیت سے کسی چیز کا مالک بنانا صدقہ کہلاتا ہے

صدقہ کا حکم یہ ہے کہ صدقہ دو امور میں ہبہ کی طرح ہے کہ جس طرح ہبہ میں قبضہ شرط ہے اسی طرح صدقہ میں بھی قبضہ شرط ہے دوسرا امر یہ کہ جس طرح ہبہ میں مشترک قابل تقسیم چیز کا ہبہ درست نہیں اسی طرح صدقہ میں بھی اسی چیز کا صدقہ درست نہیں۔

سوال: صدقہ اور ہبہ میں فرق کیا ہے؟

جواب: امام قدوری نے صدقہ اور ہبہ میں دو طرح کا فرق بیان کیا ہے

* ہبہ دو شخصوں کو مشترک طور پر دینا جائز نہیں جب کہ صدقہ دو فقیروں کو مشترک طور پر دینا جائز ہے اس کی وجہ یہ ہے کہ صدقہ اللہ تعالیٰ وحدہ لا شریک کے لیے ہوتا ہے جو یکتا ہے اس لیے شرکت نہیں جب کہ ہبہ تو بندوں کے لیے ہوتا ہے

* ہبہ میں رجوع عدم موانع کی صورت میں جائز ہے جب کہ صدقہ میں مطلقاً رجوع جائز ہی نہیں کیونکہ صدقہ کا مقصد تو ثواب کا حصول ہے جب ثواب حاصل ہو گیا تو گویا صدقہ کا بدل مل گیا اس لیے واپس لینا جائز نہیں۔

کتاب الوقف

سوال: وقف کے کہتے ہیں؟

جواب: وقف کا لغوی معنی: (انجس) روکنا اصطلاحی تعریف

امام اعظم ابو حنیفہ کے نزدیک وقف کی تعریف: وقف یہ ہے کہ اصل شے کو واقف کی ملکیت میں روکے رکھنا اور اس کے نفع کو صدقہ کرنا

نوٹ

اس تعریف سے معلوم ہوا کہ امام اعظم کے نزدیک وقف غیر لازم ہے کہ وقف کے بعد بھی واقف کی ملکیت وقف شدہ چیز پر باقی رہتی ہے۔ امام اعظم نے اس سے دو صورتوں کو مستثنیٰ فرمایا ہے ایک صورت یہ کہ حاکم وقف ہونے کا فیصلہ کر دے۔ دوسری صورت یہ کہ واقف نے وقف کو اپنی موت کے ساتھ معلق کیا ہو تو ان دو صورتوں میں وقف لازم ہو گا اور مسجد کے حق میں امام اعظم وقف کو لازم ہی تسلیم کرتے ہیں بقیہ اوقاف میں غیر لازم مانتے ہیں۔

صاحبین کے نزدیک وقف کی تعریف

وقف یہ ہے کہ اصل شے کو اللہ تعالیٰ کی ملکیت پر روکے رکھنا اور اس کا نفع خرچ کرنا جس پر چاہے اگرچہ وہ غنی ہی کیوں نہ ہو۔

نوٹ؛

اس تعریف سے معلوم ہوا کہ وقف لازم ہے اور واقف کی ملکیت ہر حال میں وقف سے ختم ہو جاتی ہے وہ اللہ تعالیٰ کی ملکیت میں داخل ہو جاتا ہے

نوٹ؛

فتویٰ صاحبین کے قول پر ہے

سوال: وقف کے متعلق اصطلاحات بیان کریں؟

جواب: وقف کرنے والے کو واقف "جس پر وقف کیا جائے اسے موقوف علیہ اور وقف کردہ چیز کو وقف، موقوف، موقوفہ کہا جاتا ہے۔

سوال: وقف والی چیز سے ملکیت کا خروج محض قول سے یا متولی مقرر کرنے سے؟

جواب: جب مسئلہ ثابت ہو گیا کہ مفتی بہ قول صاحبین کا ہے کہ وقف کی ملکیت واقف سے نکل جائے گی لیکن اب صاحبین کے مابین اس میں اختلاف ہے کہ ملکیت کب نکلے گی؟ امام ابو یوسف کے نزدیک واقف کے قول سے ہی وقف ملکیت سے نکل جائے گا کہ میں نے یہ مکان فلاں کے لیے وقف کیا ہے اور امام محمد کے نزدیک جب تک واقف شی موقوف کے لیے متولی مقرر نہ کرے اور اس کے حوالے نہ کرے اس وقت تک ملکیت ختم نہیں ہوتی جب متولی مقرر کر دیا تو ملکیت چلی گئی۔

نوٹ:

دونوں قولوں کے متعلق ترجیح موجود ہے مگر "أَخُو ط اور أَنَسْ هَلْ کی بنا پر اکثریت کا رجحان امام ابو یوسف کے قول کی طرف ہے

سوال: کیا منشاء (مشترک) چیز کو وقف کیا جاسکتا ہے یا نہیں

جواب: منشاء (مشترک) دو طرح کی ہے۔ مشترک چیز (۱) قابل تقسیم ہو (۲) مشترک چیز قابل تقسیم نہ ہو۔

جو چیز قابل تقسیم ہو اسے تقسیم کرنے سے پہلے وقف کرنا جائز ہے یا نہیں؟ امام ابو یوسف کے نزدیک جائز ہے جبکہ امام محمد کے نزدیک جائز نہیں! یہی قول امام اعظم کا بھی ہے لہذا طرفین کے نزدیک مشترک قابل تقسیم کا وقف جائز نہیں۔ مشترک ناقابل تقسیم کا وقف بالاتفاق جائز ہے

نوٹ

فتویٰ امام محمد کے قول پر ہے

کتاب الغصب

سوال: غصب کی تعریف ذکر کریں؟

جواب: غصب کا لغوی معنی: کسی دوسرے کی چیز کو زبردستی رکھ لینا

اصطلاحی معنی: مالک کی اجازت کے بغیر اس کے قیمتی محترم مال پر اس طرح قبضہ کر لینا کہ اس کی ملکیت زائل ہو جائے

سوال: غصب کے متعلق اصطلاحات کیا ہیں

جواب

چھیننے والے کو غاصب، جس سے چھیننا جائے اسے مغضوب منہ اور جو چیز چھینی جائے اسے مغضوب کہا جاتا ہے

سوال: غصب کا حکم ذکر کریں؟

جواب: غصب فعل حرام ہے اور اس کا حکم یہ ہے کہ اگر غصب کردہ چیز بعینہ موجود ہے تو اس کو مالک کے سپرد کیا جائے گا۔ اس کے عوض اس کی مثل چیز نہیں دی جاسکتی۔ اگرے مغضوب ہلاک ہوگئی تو وہ دو حال سے خالی نہیں ہے کہ وہ مثلی (کیلی موزونی، عددی غیر متفاوت) ہے یا قیمتی اگر مثلی ہو تو غاصب پر مثلی چیز کا ضمان واجب ہو گا مثلاً گندم ہلاک ہوگئی تو بدلے میں گندم دینی پڑے گی اگر مثلی چیز ناپید ہو جائے تو اس کی قیمت دینی پڑے گی جس دن ناپید ہوئی اس دن کی قیمت کا اعتبار ہو گا یہ قول امام محمد کا ہے۔ یہی مفتی بہ قول ہے۔ اگر غصب کردہ چیز قیمتی تھی مثلاً گائے (جانور) تو اس کی قیمت دینی پڑے گی۔

سوال: غاصب کا ہلاکت کا دعویٰ کرنا؟

جواب: اگر مالک اصل چیز کی واپسی کا مطالبہ کرے جب کہ غاصب یہ دعویٰ کرے کہ غصب کردہ چیز مجھ سے ضائع ہوگئی ہے تو قاضی فوراً اس کی بات پر عمل نہ کرے بلکہ ضائع ہونے پر گواہ طلب کرے اگر گواہ پیش نہ کرے تو اتنا عرصہ قید میں رکھے کہ اگر واقعی ہی چیز اس کے پاس سلامت ہوتی تو

کتاب الودیعة

سوال: ودیعت کا لغوی معنی: ترک کرنا

اصطلاحی معنی: جو مال دوسرے کے پاس بطور حفاظت رکھا جائے وہ ودیعت کہلاتا ہے۔

ودیعت اور امانت میں فرق:

ان میں عموم و خصوص مطلق کی نسبت ہے کہ ودیعت وہ ہے جو دوسرے کے پاس بطور حفاظت رکھی جائے جب کہ امانت عام ہے چاہے خود بطور حفاظت رکھی جائے یا کسی کو کہیں سے ملے۔

سوال: ودیعت کے متعلق اصطلاحات؟

جواب: ۱۔ امانت رکھنے والے کو مُودِع کہا جاتا ہے۔

۲۔ جس کے پاس امانت رکھی جائے اسے امین اور مُودِع کہا جاتا ہے۔ اور جو چیز رکھی جائے اسے ودیعت کہا جاتا ہے۔

سوال: ودیعت کے ارکان کیا ہیں؟

جواب: ایجاب و قبول ہیں چاہے دونوں صراحتاً ہوں کہ میں موبائل امانت رکھتا ہوں دوسرا کہے قبول کرتا ہوں یا ایک صراحتاً ہو اور دوسرا دلالتاً ہو مثلاً موبائل تمہارے پاس امانت رکھتا ہوں دوسرا کہنے پر خاموش رہا یا دونوں طرف سے ایجاب و قبول دلالتاً ہو رکھنے والا بھی امانت کا لفظ استعمال نہ کرے اور وصول کرنے والا بھی استعمال نہ کرے۔

سوال: دیت کی شرائط کیا ہیں؟

کتاب اللقطة

سوال: لفظ کی تعریف ذکر کریں؟

جواب: لغوی معنی: کوئی گری پڑی چیز

اصطلاحی معنی: لفظ ایسے مال محترم و مقوم کو کہا جاتا ہے جو مالک سے کھو گیا ہو اور غیر نے اٹھا لیا ہو۔

لفظ اٹھانے کا حکم

اصل مالک تک پہنچانے کی نیت سے اٹھانا مستحب ہے بشرطیکہ ضائع ہونے کا اندیشہ ہو۔ اگر ضائع ہونے کا اندیشہ نہ ہو تو اٹھانا مباح ہے اور اس نیت سے اٹھانا کہ خود رکھ لوں تو اٹھانا حرام ہے۔ اگر خود پر اطمینان نہیں تو نہ اٹھانا اولیٰ ہے